

# حدیث کاروائی



بلال عبد الحمی حسنی مدوفی

ناشر

سنتیں احمد بن حنبل ایک دعی

دار عرفات، بھیکلاں، رائے بیلی

جملہ حقوق محفوظ

بیسوائیں ایڈیشن ۱۳۲۵ھ مطابق ۲۰۲۳ء

|               |                        |
|---------------|------------------------|
| نام کتاب :    | حدیث کی روشنی          |
| مرتب :        | بلال عبدالحی حسنی ندوی |
| تعداد اشاعت : | ۲۰۰۰                   |
| صفحات :       | ۹۳                     |
| RS. 70 :      | قیمت                   |

باہتمام: محمد نصیس خاں ندوی



سنتیل ال جمیل شہیداء آئینک علیع

دار عرفات، تکمیل کلاں، رائے بریلی (بیوپی)

# فہرست

|    |                              |
|----|------------------------------|
| ۵  | دیباچہ                       |
| ۶  | مقدمہ                        |
| ۸  | عرض مرتب                     |
| ۱۳ | عقیدہ توحید                  |
| ۱۵ | اخلاص                        |
| ۱۷ | درود شریف کی فضیلت           |
| ۱۹ | علم دین کی اہمیت و عظمت      |
| ۲۱ | اولیاء اللہ سے دشمنی کا وباں |
| ۲۳ | تحقیر مسلم پرویز             |
| ۲۵ | بدگمانی پرنکیر               |
| ۲۷ | خیر خواہی کا بدلہ            |
| ۲۹ | مسلمانوں کی شان              |

|    |                                    |
|----|------------------------------------|
| ۳۱ | رحم دلی                            |
| ۳۳ | صلہ رحمی                           |
| ۳۵ | پڑو سی کی عزت                      |
| ۳۷ | مہمان نوازی                        |
| ۳۹ | اسلام کی خوبی                      |
| ۴۱ | بھلی بات کہنا بھلی صدقہ ہے         |
| ۴۳ | اخلاق حسنہ                         |
| ۴۵ | رہ خدا میں نکلنے کی فضیلت          |
| ۴۷ | راہ خدا میں نکلنے کی جزاں          |
| ۴۸ | دنیا کی حقیقت                      |
| ۵۰ | امتحان کا گھر                      |
| ۵۲ | موت کی یاد                         |
| ۵۴ | نفاق کی علامتیں                    |
| ۵۶ | ازار لٹکانے والوں کی سزا           |
| ۵۸ | دائرہ بڑھانے اور بیس تراشنا کا حکم |
| ۶۰ | سلام کو عام کرنے کی تاکید          |

|    |   |
|----|---|
| ٦٢ | جب چھینک آئے.....                       |
| ٦٣ | تواضع و اکساری .....                    |
| ٦٥ | شرم و حیا.....                          |
| ٦٧ | دوستی.....                              |
| ٧٠ | قیامت کے روز اعضائے وضو کی چمک .....    |
| ٧٢ | مسواک کی فضیلت.....                     |
| ٧٣ | نماز کی تائید.....                      |
| ٧٤ | تہجد کی نماز.....                       |
| ٧٨ | مسجد کی عظمت اور بازاروں سے کراہت ..... |
| ٨١ | جماعت کی فضیلت.....                     |
| ٨٣ | پہلی صفت کی فضیلت .....                 |
| ٨٥ | دعا کی اہمیت .....                      |
| ٨٨ | روزہ.....                               |
| ٩٠ | انفاق فی سبیل اللہ کی اہمیت .....       |
| ٩٣ | حج .....                                |

بِسْمِ اللّٰهِ الرَّحْمٰنِ الرَّحِيْمِ

## دیباچہ

”حدیث کی روشنی“ کا ساتواں ایڈیشن آپ کے ہاتھوں میں ہے۔ اللہ کا شکر ہے کہ اس نے کتاب کو مقبولیت بخشی، اور تھوڑے ہی عرصہ میں اس کے متعدد ایڈیشن نکل گئے۔

کتاب میں کچھ اغلاط شروع سے چلی آ رہی تھیں، اس نے ایڈیشن میں اس کی از سرنو کمپوزنگ کردی گئی ہے، اور یہ کوشش کی گئی ہے کہ اغلاط دور کر دی جائیں۔ بعض حدیثوں میں ترجمہ کو مزید بہتر بنانے کی بھی کوشش کی گئی ہے، اور تشریحات میں بعض اہم اضافے بھی کیے گئے ہیں۔ امید ہے کہ کتاب کی نئی اشاعت بہتر طریقہ پر ہوگی۔

میں خاص طور پر اس ایڈیشن کے لیے عزیزی مولوی محمد عمر عثمان ندوی کا شکر گزار اور ان کے لیے دعا گو ہوں کہ انہوں نے از سرنو حدیثوں کی مراجعت کی۔ عزیزان عزیز القدم مولوی محمد تقی خاں ندوی اور مولوی محمد سمعان ندوی بھی شکریہ کے مستحق ہیں جنہوں نے پروف کی تصحیح اور اشاعت کی فکر کی، اللہ تعالیٰ ان معاونین کو اس کے اجر میں شامل فرمائے اور کتاب کو مقبول عام فرمائے۔

یکم رب جمادی ۱۴۳۳ھ  
بلال عبدالجی حسنی ندوی

## مُقْتَلَّمَةٌ

مولانا عبد اللہ حسني ندوی  
(استاذ حدیث ندوۃ العلماء، لکھنؤ)

الحمد لله رب العالمين والصلوة والسلام على خاتم النبيين  
محمد وعليه أله وصحبه أجمعين.

بڑی سعادت اور خوش تیبی ہے اس شخص کی جس کو رسول اللہ ﷺ کے کلام مبارک کے پڑھنے پڑھانے اور دوسروں تک پہنچانے کی توفیق ہو جائے، حضرت رسول پاک ﷺ نے اس شخص کے ترویتازہ، شاداب و سدا بہار رکھنے کی اللہ سے دعا کی ہے جو کلام خیر الانام کو صحیح صحیح دوسروں تک پہنچائے، خوب اچھی طرح یاد رکھے اور جیسا حضرت نے فرمایا ہے ویسا ہی دوسروں تک منتقل کر دے۔ محدثین کی زندگیاں اس دعا کی قبولیت کی گواہ ہیں؛ حدیث شریف پڑھنے پڑھانے والوں کی تاریخ دیکھیں تو محسوس ہو گا کہ یہ گروہ تمام طبقوں میں امتیازی شان رکھتا ہے، ان کی زندگیاں قبل رشک ہیں؛ برکتیں ہیں، رحمتیں ہیں، اور نورانیت سے لبریز ساعتیں ہیں، انہی برکتوں اور فضیلتوں کو حاصل کرنے کے لیے کاروان علم و ادب کے شہسوار، صاحبان فہم و ادراک اور اہل قلم نے اپنی اپنی بساط کے

مطابق رسول اللہ ﷺ کے کلام کی ترجمانی کی اور اس مبارک فہرست میں شامل ہونے کی سعادت حاصل کی، جو بہت طویل بھی ہے اور سلسلہ الذہب بھی۔ حضرت امام نوویؒ (جو فون حدیث کے امام سمجھے جاتے ہیں اور تمام محدثین ان سے کب فیض کیا کرتے ہیں) نے چالیس حدیثوں کا مجموعہ تیار کیا، ان کے بعد نہ جانے کتنوں نے اس فہرست میں اپنا نام لکھوا یا، مولانا عبد الماجد دریابادیؒ "حضرت شاہ ولی اللہ صاحبؒ" کے چالیس حدیثوں کے مجموعے کا ترجمہ اور مختصر تشریع کر کے اس فہرست میں شامل ہو کر فخر محسوس کرتے رہے۔

بڑی مسرت کی بات ہے کہ برادر عزیز القدر مولوی بلاں عبدالحی حسنی ندوی سلمہ نے اللہ تعالیٰ کی خاص توفیق سے رسول اللہ ﷺ کے باہر کرت کلام میں وقت لگا کر اپنے وقت کو قیمتی بنایا، اور ایک مجموعہ چالیس حدیثوں کا مختصر تیار کر کے اس مبارک فہرست میں اپنا نام لکھوا یا، جس میں رسول اللہ ﷺ کے ارشادات، مختلف عنوانات کے تحت مختصر تشریع کے ساتھ جمع کردیے ہیں۔

اللہ تعالیٰ ان کی اس سعی کو قبول فرمائے، اور رسالہ کو مقبول، اور زیادہ سے زیادہ لوگوں کو استفادہ کرنے کی توفیق عطا فرمائے آمین!

عبداللہ حسنی ندوی  
دارالعلوم ندوۃ العلماء، لکھنؤ

## عرض مرتب

الحمد لله رب العالمين والصلوة والسلام على سيد المرسلين  
 سيدنا و مولانا محمد وآلہ وصحبہ أجمعین۔ أما بعد!

اس امت کی خصوصیات اور نمایاں امتیازات میں سے ایک اہم  
 خصوصیت یہ ہے کہ روز اول سے ہی اس نے حضرت محمد رسول اللہ  
 (ﷺ) کی مبارک زندگی کے ایک ایک گوشہ کی حفاظت کا اہتمام کیا ہے،  
 آپ (ﷺ) کی زبان مبارک سے نکلی ہوئی ایک ایک بات محفوظ رکھی  
 ہے؛ اور یہ اس امت کا ایک ایسا نمایاں امتیاز ہے کہ کوئی دوسری امت اس  
 میں اس کی سہیم و شریک نہیں۔ یہ اس حکیم مطلق (ﷺ) کی کار فرمائی تھی  
 جس نے قیامت تک کے لیے اس دین و شریعت کے تحفظ و بقا کا وعدہ فرمایا  
 تھا۔ اس امت کے افراد نے اس سلسلہ میں جس قدر جان فشانی سے کام لیا  
 وہ تاریخ کا ایک سنہرہ باب ہے جس کے تیجے میں صرف یہی نہیں کہ  
 احادیث مبارکہ کی حفاظت ہوئی، بلکہ حاملین حدیث کے سوانح حیات بھی  
 فن رجال کی کتابوں میں محفوظ کر دیے گئے؛ اور یہ آپ (ﷺ) کی مبارک

دعا کا فیض تھا جو آپ نے خادمین حدیث کے لیے فرمائی تھی۔

پہلی صدی سے لے کر آج تک اس مبارک علم کی مختلف حیثیتوں سے

خدمت ہوتی رہی ہے، اور علماء امت اس کو ہمیشہ اپنے لیے باعث عزت و شرف سمجھتے رہے۔ اس اہتمام و توجہ کے نتیجے میں اس علم سے متعدد فنون وجود میں آئے، جس کی تفصیل کی یہاں گنجائش نہیں، خود متون حدیث کی ترتیب و تبویب میں مختلف شکلیں سامنے آئیں، جن میں ایک سلسلہ "أربعینات" کا ہے، جس کے بارے میں خود بنی اکرم (ؓ) نے

ارشاد فرمایا ہے کہ: "من حفظ على أمتى أربعين حديثاً في أمر دينها بعثه الله تعالى فقيها و كنت له يوم القيمة شافعاً و شهيداً۔" (جس

نے میری امت کے لیے اس کے دین کے سلسلہ کی چالیس حدیثیں محفوظ کیں اس کو اللہ تعالیٰ فقیرہ انہا میں گے، اور میں قیامت کے دن اس کا سفارشی اور گواہ ہوں گا) اس فن سے اشتغال رکھنے والوں نے چالیس حدیثوں کے

انتخاب میں مختلف اسالیب اختیار کیے، کسی نے ایک موضوع سے متعلق حدیثیں جمع کیں تو کسی نے ایک راوی کی مختلف موضوعات سے متعلق

حدیثوں کا انتخاب کیا، اور ایسی أربعینات بھی تیار ہوئیں جن میں مختلف راویوں کی مختلف موضوعات سے متعلق حدیثیں جمع کی گئیں۔ اس سلسلہ میں

سب سے زیادہ شہرت و مقبولیت امام نووی (صاحب ریاض الصالحین و شرح

مسلم) کی ”أربعین“ کو حاصل ہوئی، فخر ہندوستان حکیم الاسلام حضرت شاہ ولی اللہ دہلویؒ نے بھی سیدنا علیؑ کی روایات جمع فرمائے کہ ”أربعین“ مرتب فرمائی۔

اس عاجز کی یہ بہت کہاں تھی کہ اس مبارک سلسلہ میں داخل ہونے کی کوشش کرتا، مگر اس کی ایک تقریب یہ پیدا ہوئی کہ مدرسہ ضیاء العلوم (میدان پور، تکیہ کلاں رائے بریلی) میں عصر بعد طلبہ کے لیے چالیس حدیثوں کے حظوظ کا اہتمام کیا گیا، جس کے لیے حضرت شاہ ولی اللہ صاحبؒ کی ”أربعین“ کا انتخاب ہوا کہ اس میں متون حدیث مختصر ہیں۔ ایک سال یہ سلسلہ جاری رہا مگر ایک دشواری یہ ہوئی کہ اس میں بڑی تعداد میں احادیث ضعاف بھی تھیں، اور اس عاجز کی نگاہ میں کوئی ایسا صحیح احادیث کا مجموعہ نہ تھا جو ایک ہی صحابی سے منقول ہو، متون مختصر ہوں اور اہم موضوعات کا احاطہ ہو، خاص طور پر جو طلبہ کے لیے مفید ہو۔ اس کے لیے اس ناکارہ نے حضرت ابو ہریرہؓ کی مردیات میں سے ایسی چالیس حدیثیں منتخب کیں جو مختصر بھی ہوں اور ضروری موضوعات پر حاوی بھی، اور اسانید کے اعتبار سے قوی بھی ہوں۔ پھر طلبہ کی سہولت اور نفع عام کے خیال سے یہ تقاضہ ہوا کہ ترجمہ اور مختصر فوائد کے ساتھ اس کو شائع کرو دیا جائے، اس کے لیے حضرت مولانا محمد منظور نعمانیؒ کی کتاب ”معارف الحدیث“ اور سیدی و مرشدی حضرت مولانا

سید ابوالحسن علی ندویؒ کی ”ارکان اربعہ“ اور ”دستور حیات“ اور حضرت شیخ الحدیث مولانا محمد زکریا صاحبؒ کی ”فضائل اعمال“ کو سامنے رکھ کر فوائد کے ساتھ اس کو مرتب کر دیا گیا ہے۔ اس طرح محض توفیق الہی سے یہ مجموعہ ناظرین کے سامنے ہے؛ اور اس ناکارہ کے لیے باعث سعادت و عزت ہے، اگرچہ عربی میں اس پر صادق آتی ہے کہ ”أَنِي يُذِرُكُ الظَّالِمُ شَاءَ الْضَّلِيلُ“ کہاں ایک کور دامن اور کہاں ماہرین فن؟!

آخر میں ان تمام معاونیں کا شکریہ ادا کیا جاتا ہے جنہوں نے کسی طور پر بھی اس کی اشاعت کا سامان کیا، ہمارے مرتبی برادر اکبر مولانا سید عبداللہ حسني ندوی مدظلہ (استاذ حدیث دارالعلوم ندوۃ العلماء) نے نظر غافلی فرمائی، اور بیش قیمت مقدمہ تحریر فرمایا کہ عزت افزائی کی۔ رفیق مکرم مولوی محمد حسن صاحب ندوی (استاذ مدرسہ ضیاء العلوم)، عزیز القدر محمد تقیس خال رائے بریلوی اور عزیزی دشا و احمد سلمہمانے مسودہ صاف کیا۔ اللہ تعالیٰ سب کو بہتر جزا عطا فرمائے، اور اس کوشش کو اس عاجز کے لیے مغفرت کا ذریعہ بنائے۔ آمین!

بلاں عبدالحی حسني ندوی  
مدرسہ ضیاء العلوم، میدان پور رائے بریلوی

۲۵ / محرم الحرام ۱۴۲۰ھ

# حدیث کی روشنی

بِسْمِ اللّٰهِ الرَّحْمٰنِ الرَّحِيْمِ

الحمد لله رب العالمين والصلوة والسلام الأتمان الأكمالان على  
سيدنا وحبيبنا وشفيعنا ومولانا محمد وآلہ وصحبہ أجمعین.

## عقیدۃ توحید

(۱) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللّٰهِ (ﷺ) :  
”الْإِيمَانُ بِضُبْعٍ وَسَبْعُوْنَ شُعْبَةً فَأَفْضَلُهَا قَوْلٌ لَا إِلَهَ إِلَّا اللّٰهُ“ .☆  
حضرت ابو ہریرہ (رضي الله عنه) سے روایت ہے کہ اللہ کے رسول (ﷺ) نے فرمایا:  
”ایمان کے ستر سے بھی زیادہ شعبے ہیں

جن میں سب سے افضل ”لَا إِلَهَ إِلَّا اللّٰهُ“ کا قائل ہونا ہے“ -

فوائد:- اس حدیث میں وضاحت کے ساتھ یہ بات بیان کروی گئی ہے کہ ایمان کے شعبوں میں سب سے زیادہ اہمیت کلمہ ”لَا إِلَهَ إِلَّا اللّٰهُ“ کے قائل ہونے، اور عقیدہ کی اصلاح کی ہے، بلکہ تمام اعمال کی بنیاد ایمان کی پختگی اور عقائد کی درستگی پر ہے، اور دین کا سب سے پہلا امتیاز اور نہایاں شعار عقیدہ پر زور اور اصرار ہے۔ حضرت آدم (صلی اللہ علیہ وسلم) سے لے کر خاتم نبیین حضرت

☆ مسلم: کتاب الإيمان، باب بيان عدد شعب الإيمان: ۱۵۳

محمد (ﷺ) تک انبیاء کرام اسی معین عقیدہ کی دعوت دیتے رہے ہیں۔ ان کے نزدیک بہتر سے بہتر اخلاقی زندگی اور اعلیٰ سے اعلیٰ کردار، نیکی و صلاح کی اُس وقت تک کوئی قدر و قیمت نہیں جب تک کہ اُس عقیدہ پر ایمان نہ ہو جس کو وہ لے کر آئے ہیں اور جس کی دعوت ان کی زندگی کا نصب اُپنے ہے۔ عقیدے کی اہمیت کا ثبوت اس سے زیادہ کیا ہو سکتا ہے کہ سورہ ”الكافرون“ مکہ میں اس وقت نازل ہوئی جب حالات نرمی، اور اس مسئلہ کو اُس وقت تک کے لیے ملتوی رکھنے کے مقاضی تھے جب اسلام کو قوت حاصل ہو جائے، لیکن ایسے حالات میں بھی کافروں اور مشرکوں سے عام براءت کا اعلان کر دیا گیا۔

اس سے یہ بات واضح ہو گئی کہ اعمال اُسی وقت عند اللہ مقبول ہوں گے، جب عقیدہ وایمان پختہ ہو، صرف اللہ ہی کو معبد و اور قاضی الحاجات سمجھا جائے؛ اور یہ عقیدہ ہو کہ اللہ کے حکم کے بغیر نہ ذرہ اپنی جگہ سے ہٹ سکتا ہے اور نہ پتہ اڑ سکتا ہے، کائنات اُسی نے بنائی ہے اور وہی اس کو چلا رہا ہے، جیسا کہ فرمان الٰہی ہے: ”اللَّهُ أَكْلَمُ الْخَلْقِ وَالْأَمْرُ“ (اُسی کا کام ہے پیدا کرنا اور اُسی کا کام ہے چلانا اور انتظام کرنا)۔ غیب کی سنجیاں اُسی کے پاس ہیں، وہ جو چاہتا ہے کرتا ہے۔ محمد (ﷺ) اس کے بندے اور رسول ہیں، اس کے محبوب ہیں اور آخری نبی ہیں، آپ کی شریعت آخری شریعت ہے۔ اور ہر ایک کو مرنے کے بعد اللہ کے سامنے حاضر ہونا ہے، اور اپنے کے دھرے کا حساب دینا ہے۔ جب یہ عقیدہ ہوگا اور اس میں پختگی ہوگی تو سارے ایمانی اعمال اور اس کے تمام شعبوں پر عمل سے تباہ نکلیں گے۔

## اخلاص

(۲) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته وسلامه عليه):

“إِنَّ اللَّهَ لَا يَنْظُرُ إِلَى أَجْسَادِكُمْ وَلَا إِلَى صُورِكُمْ  
وَلَكِنْ يَنْظُرُ إِلَى قُلُوبِكُمْ.”☆

حضرت ابو ہریرہ (رضي الله عنه) سے روایت ہے کہ اللہ کے رسول (صلواته وسلامه عليه) نے فرمایا:  
”اللہ تعالیٰ تمہارے جسموں اور صورتوں کو نہیں دیکھتا،  
اُس کی نگاہ تو تمہارے دلوں پر ہے۔“

فوائد:- اس حدیث میں صراحت کے ساتھ یہ بات بیان کر دی گئی ہے کہ اعمال کی قبولیت کی بنیاد دل کی کیفیت پر ہے۔ عمل چاہے چھوٹا ہو یا بڑا، عبادت سے متعلق ہو یا عادات و ضرورت سے، اگر اخلاص اور رضاۓ الہی کی نیت سے کیا جائے گا تو اللہ تعالیٰ اس پر نظر قبولیت ڈالیں گے ورنہ وہ عمل بے جان ہے، اور اللہ کے یہاں اس کی کوئی حیثیت نہیں۔ اللہ کو راضی کرنے کی اسی نیت اور اس کے استحضار کا نام اخلاص ہے۔

اخلاص ایک ایسی تیز توار ہے جو رضاۓ الہی کے اس بلند مقصد کے علاوہ ہر مقصد کو فنا کر دیتی ہے، پھر نہ متاع دنیا کی طلب رہتی ہے اور

نہ ملک و دولت اور سلطنت و ریاست کی چاہت، اور نہ سر بلندی اور عزت کی خواہش، نہ غلبہ و اقتدار کی ہوں، نہ عیش و عشرت اور راحت و آرام کی تمنا، اور نہ غصب و انتقام کا جذبہ۔

لہذا ہر وہ عمل جس کو انسان صرف رضائے الہی اور جذبہ اخلاص اور اطاعت و فرمابندرداری کے ساتھ انعام دے وہ قرب الہی، اور یقین و ایمان کے اعلیٰ درجہ تک پہنچنے کا ذریعہ ہے۔ وہ عمل راہ خدا میں جہاد و قال ہو یا حکومت و انتظام، دنیا کی نعمتوں سے استفادہ ہو یا نفس کے جائز تقاضوں کی تکمیل، اس کے یہ سارے اعمال سراپا عبادت شمار ہوں گے۔ اور اس کے برخلاف ہر وہ عبادت اور دینی خدمت دنیاداری بھی جائے گی جو اخلاصی اور رضائے الہی سے خالی ہو۔ چاہے فرض نماز، بھرت و جہاد، ذکر و سچ و اور راہ خدا میں شہادت ہی کیوں نہ ہو۔

اللہ کے رسول ﷺ نے صاف صاف فرمادیا کہ اللہ تھماری ظاہری شکلوں کو نہیں دیکھتا، اس کی نگاہ تو تمہارے دلوں پر ہے۔ دل کی کیفیت پر قبولیت کا مدار رکھا گیا ہے، چنانچہ اگر بڑے سے بڑا عمل بھی اخلاص و للہیت سے خالی ہو گا تو وہ فائدہ پہنچانے کے بجائے و بال جان ہو گا۔

جہاد کر کے شہید ہو جانے والا، علم دین کا سیکھنے اور سکھانے والا، اور سب کچھ دینی کاموں میں خرچ کر دینے والا بھی اگر یہ کام شہرت و ناموری کے لیے کرتا ہے، اللہ کی رضا اس کا مقصد نہیں ہوتی تو حدیث میں آتا ہے کہ ایسے لوگوں کو منہ کے مل جہنم میں ڈال دیا جائے گا۔

## درو در شریف کی فضیلت

(۳) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

”مَنْ صَلَّى عَلَيَّ وَاحِدَةً صَلَّى اللَّهُ عَلَيْهِ عَشْرًا“۔ ☆

حضرت ابو ہریرہ (صَلَّى اللَّهُ عَلَيْهِ وَسَلَّمَ) سے روایت ہے کہ اللہ کے رسول (صَلَّى اللَّهُ عَلَيْهِ وَسَلَّمَ) نے فرمایا:

”جو شخص مجھ پر ایک مرتبہ درود بھیجے

اللہ تعالیٰ اس پر دوں مرتبہ رحمت نازل فرماتا ہے۔“

فوائد:- صلوٰۃ وسلام اللہ تعالیٰ کے حضور میں پیش کی جانے

والی بہت اعلیٰ اور بلند درجہ کی ایک دعا ہے جو رسول اللہ (صَلَّى اللَّهُ عَلَيْهِ وَسَلَّمَ) کی ذات

گرامی سے اپنی ایمانی وابستگی اور محبت کے اظہار کے لیے آپ کے حق

میں کی جاتی ہے، اور اس کا حکم ہم بندوں کو خود اللہ تعالیٰ کی طرف سے

قرآن مجید میں بڑے مؤثر انداز میں دیا گیا ہے، فرمان رباني ہے: ﴿إِنَّ

اللَّهَ وَمَا لِيْكُمْ تَعْصِمُونَ عَلَى النَّبِيِّ يَا يَاهَا الَّذِينَ آمَنُوا صَلُوٰۃٌ عَلَيْهِ

وَسَلِّمُوا تَسْلِيمًا﴾ ”بے شک اللہ تعالیٰ اور اس کے فرشتے نبی پر درود

بھیجتے ہیں، اے ایمان والو! تم بھی صلوٰۃ وسلام پیش کیا کرو۔“

اس آیت سے ظاہر ہے کہ اللہ تعالیٰ کے نزدیک یہ کتنا محبوب عمل ہے، اسی آیت کی رو سے فقہاء کا اس پر اتفاق ہے کہ رسول اللہ ﷺ پر صلوٰۃ وسلام بھیجننا مسلمان پر زندگی میں ایک مرتبہ فرض ہے۔ اور احادیث میں نام مبارک آنے کے بعد درود نہ بھیجنے والے کو شقی اور بخیل تر لوگوں میں شمار کیا گیا ہے، اور اس سلسلہ میں آپ کے ارشادات اتنے سخت ہیں کہ ان کا خل دشوار ہے؛ اور کیوں نہ ہو؟! آپ کے احسانات امت پر اس سے کہیں زیادہ ہیں کہ تقریر و تحریر ان کا شمار کر سکے۔

اس سے یہ بھی نتیجہ لکھتا ہے کہ رسول اللہ ﷺ کے بارے میں ایک مسلمان سے اس سے کہیں زیادہ مطلوب ہے جس کو صرف قانون اور رضابط کا تعلق کہا جاتا ہے، اور جو صرف ظاہری اطاعت سے پورا ہو جاتا ہے، بلکہ اس سے بڑھ کر وہ پاس و ادب، عشق و محبت اور تشكرواطینی ان کا جذبہ بھی مطلوب ہے جس کے چشمے دل کی گہرائیوں سے پھوٹتے ہوں، اور جو رُگ و ریشہ میں سرایت کر گیا ہو۔ پھر درود شریف کے فضائل اس قدر ہیں کہ ان سے محرومی خود اپنی بد نصیبی ہے۔ رحمت الٰہی کا متوجہ ہونا، ملائکہ کا دعا کرنا، گناہوں کا معاف ہونا، درجات کا بلند ہونا، شفاعت کا واجب ہونا، دل کے زنگ کی صفائی، اور تقربہ الٰہی کا حاصل ہونا؛ یہ وہ فضائل ہیں جو درود شریف کی کثرت پر احادیث میں وارد ہیں۔

يَارَبِّ صَلَّى وَسَلَّمَ دَائِمًا أَبْدًا      عَلَى حَبِيبِكَ خَيْرِ الْخَلْقِ كُلِّهِمْ

## علم دین کی اہمیت و عظمت

(۴) عَنْ أَبِي هُرَيْرَةَ (رضي الله عنه) قَالَ، قَالَ رَسُولُ اللَّهِ (صلواته عليه):  
 "مَنْ سَلَكَ طَرِيقًا يَتَمِسُّ فِيهِ عِلْمًا سَهَلَ اللَّهُ مُهُّ  
 طَرِيقًا إِلَى الْجَنَّةِ". ☆

حضرت ابو ہریرہ (رضي الله عنه) سے روایت ہے کہ اللہ کے رسول (صلواته عليه) نے فرمایا:  
 ”جو شخص علم کی تلاش میں کسی راستے پر چلے گا  
 اللہ تعالیٰ اس کے لیے جنت کا راستہ آسان فرمادیں گے۔“

فوائد:- اس حدیث میں بڑی بشارت ہے ان لوگوں کے  
 لیے جو طلب علم میں مشغول ہوں، خواہ وہ کسی بھی طریقہ پر علم حاصل کر  
 رہے ہوں، لیکن یہ بات ملحوظ رہنی چاہیے کہ دین کی اصلاح میں عام طور پر  
 علم اسی کو کہتے ہیں جو معرفت الہی اور خداشناکی کا ذریعہ ہو، اللہ تعالیٰ  
 فرماتا ہے: ”إِنَّمَا يَخْشَى اللَّهَ مِنْ عِبَادِهِ الْعُلَمَاءُ“ (اللہ سے اس کے  
 بندوں میں وہی لوگ ڈرتے ہیں جو جانے والے ہوتے ہیں) یعنی  
 معرفت الہی کے حامل ہوتے ہیں۔ اور اسی کو سورہ ”اقرأ“ میں فرمایا گیا

ہے: ”اَقْرَأْ بِاسْمِ رَبِّكَ“ (اپنے رب کے نام سے پڑھیے)۔ اس سے یہ بات بخوبی واضح ہو جاتی ہے کہ علم کو اسم الہی کے ساتھ جڑا رہنا چاہیے، اور اس کو معرفت الہی کا زینہ بننا چاہیے، ورنہ وہ علم حقیقت میں علم کھلانے کا مستحق نہیں جو اسم رب سے خالی ہو کہ وہ ہزار جہالتوں، مظلالتوں اور گمراہیوں کا ذریعہ بنتا ہے۔

بلاشہ جو علم معرفت الہی کا ذریعہ ہو اس کی تخلیص افضل ترین اعمال میں سے ہے، اور متعدد حدیثوں میں اس کے حاصل کرنے والوں کو بشارتیں دی گئی ہیں بلکہ احکام دین کا علم (جس میں عقائد بھی ہیں عبادات و اعمال بھی اور طریقہ معاشرت بھی) ہر ہر مسلمان پر فرض ہے۔ ہر وہ طالب علم جو اپنے اوقات کو اس میں صرف کرے اور استحضار نیت کے ساتھ پوری طرح اس میں مشغول ہو بڑی بشارتوں کا مستحق ہے، اس کے لیے فرشتوں کا پر بچھانا، سکینیت کا نازل ہونا، رحمت الہی کا اس کوڈھانپ لیتا؛ یہہ وہ وعدے ہیں جو خود احادیث مبارکہ میں وارد ہوئے ہیں۔

مگر اس کی شرطوں میں سے یہ بھی ہے کہ آداب طالب علمی کا پورا خیال ہوا اور رضاۓ الہی کے حصول کے لیے تخلیص کی جائے، ورنہ جو دین کا علم دنیا کے لفظ کے حاصل کرتا ہے اس کے بارے میں فرمان نبوی ہے: ”لَمْ يَجِدْ عَرْفَ الْحَجَةَ يَوْمَ الْقِيَامَةِ يَعْنِي رِيحَهَا“ (اس کو قیامت کے روز جنت کی خوشبو بھی نصیب نہ ہوگی)۔ اللہ تعالیٰ صحیح نیت کے ساتھ اور پورے آداب کے ساتھ تخلیص علم کی توفیق عطا فرمائے۔ آمین!

## اولیاء اللہ سے دشمنی کا وبا

(۵) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ): إِنَّ اللَّهَ تَعَالَى قَالَ: مَنْ عَادَنِي لِيٌ وَلَيَا فَقَدْ أَذْتَنَهُ بِالْحَرْبِ۔ ☆ حضرت ابو ہریرہ (صَلَّى اللَّهُ عَلَيْهِ وَسَلَّمَ) سے روایت ہے کہ اللہ کے رسول (صَلَّى اللَّهُ عَلَيْهِ وَسَلَّمَ) نے فرمایا: "اللہ تعالیٰ کا فرمان ہے: جو میرے کسی ولی سے دشمنی کرے گا اس سے میرا اعلان جنگ ہے۔"

**فوائد:** - بہت ڈرنے کا مقام ہے! اللہ تعالیٰ جس سے اعلان جنگ فرمادے اس کا کہاں مکانہ ہو سکتا ہے؟! اس کے ساتھ یہ مضمون بھی ذہن نشیں کر لینا چاہیے کہ حصول ولایت کی بھی شرطیں ہیں؛ اس میں بنیادی چیز عقیدہ کی صحت ہے پھر اتباع سنت اور مختلف عبادات کی کثرت ہے، لیکن شرط یہ ہے کہ نیت صحیح ہو اور حضوری قلب کے ساتھ ان کو کیا جائے۔ اللہ کے ولی کو پہچاننے کی ایک آسان علامت یہ بھی ہے کہ اس کے پاس بیٹھ کر خدا یاد آئے۔

اللہ بارک و تعالیٰ کی طرف سے دوجہ اعلان جنگ کا تذکرہ ہے:

ایک تو سودی لین دین کرنے والوں کے لیے، اور دوسراۓ اولیاء اللہ سے دشمنی مول لینے والوں کے لیے۔ اس زمانے میں ان دونوں چیزوں میں بہت تسامل بر تاجار ہا ہے؛ اسلاف امت کو ہدف ملامت بنانے میں عام طور پر کوئی باک نہیں ہوتا، اور اس پر احراق حق کا پردہ ڈال دیا جاتا ہے، ایسا کرنے والوں کو خوب سوچ لینا چاہیے کہ کہیں وہ اپنے آپ کو غضب الہی کا مستحق تو نہیں بنارہے ہیں کہ شوق تحقیق اور بے جا تقید کے نتیجہ میں اپنی آخرت کھو بیٹھیں اور کچھ ہاتھ نہ آئے!

یہ بات بھی اس سے بخوبی واضح ہو جاتی ہے کہ اگران سے محبت رکھی جائے، اور ان کے کاموں کو جا گر کیا جائے تو اللہ تعالیٰ کی طرف سے ہدایت کے دروازے کھلتے ہیں، توفیق الہی شامل حال ہو جاتی ہے، بندہ بڑے اجر و ثواب کا مستحق ہوتا ہے، بعض مرتبہ اور اعمال کی کوتا ہیاں بھی معاف کر دی جاتی ہیں۔ اور جس سے اس نے محبت کی ہے قیامت میں اسی کے ساتھ اس کا حشر ہو گا جیسا کہ ارشاد بنوی ہے: "الْمَرْءُ مَعَ مَنْ أَحَبَ" (آدمی کا حشر اس کے ساتھ ہو گا جس سے اس نے محبت کی)۔



## تحقیر مسلم پر وعید

(۶) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

“بِحَسْبِ امْرِيٍّ مِّنَ الشَّرِّ أَنْ يَحْقِرَ أَخَاهُ الْمُسْلِمُمْ”. ☆

حضرت ابوہریرہ (رض) سے روایت ہے کہ اللہ کے رسول (صلی اللہ علیہ وسلم) نے فرمایا: ”آدمی کے لیے بھی برائی کافی ہے کہ وہ اپنے مسلمان بھائی کو تحقیر سمجھے۔“ فوائد:- یا ایک طویل حدیث کا مکمل ہے جس میں آپ (صلی اللہ علیہ وسلم) نے فرمایا کہ ہر مسلمان دوسرے مسلمان کا بھائی ہے؛ نہ خود اس پر ظلم و زیادتی کرے نہ دوسروں کے لیے اس کو بے یار و مد دگار چھوڑے، نہ اس کی تحقیر کرے۔ (حدیث کے راوی حضرت ابوہریرہ (رض)) فرماتے ہیں کہ اس موقع پر رسول اللہ (صلی اللہ علیہ وسلم) نے اپنے سینہ مبارک کی طرف تین دفعہ اشارہ کر کے فرمایا (تقویٰ یہاں ہوتا ہے۔ آدمی کے لیے بھی برائی کافی ہے کہ وہ اپنے کسی مسلمان بھائی کو تحقیر سمجھے۔ مسلمان کی ہر چیز دوسرے مسلمان کے لیے قابل احترام ہے؛ اس کا خون بھی، اس کا مال بھی، اس کی آبرو بھی۔

☆ مسلم : کتاب البر والصلة والأدب، باب تحريم ظلم المسلم

و عذله و احتقاره و دمه و عرضه و ماله: ۶۵۴۱

اس حدیث میں رسول اللہ ﷺ نے یہ ہدایت فرمائی ہے کہ کوئی مسلمان دوسرے مسلمان کو تحقیر نہ سمجھے۔ یہ بھی فرمایا کہ تقویٰ دل کی کیفیت کا نام ہے۔ اس سے یہ اشارہ بھی مقصود ہے کہ کیا خبر جس کو تم اپنی ظاہری معلومات و قرآن سے قابل تحقیر سمجھتے ہو اس کے باطن میں تقویٰ ہو، اور وہ اللہ کے نزدیک مکرم ہو! اس لیے کسی مسلم کے لیے جائز نہیں کہ وہ کسی دوسرے کو تحقیر سمجھے۔

اس زمانے میں عیب جوئی، غیبت، پھر اس سے بڑھ کر برس ر عام دوسروں کی تحقیر کرنے، اور سوا کرنے کا عام چلن ہو گیا ہے، اس حدیث میں ان افعال بدر پھل کر نکیر فرمائی گئی ہے، اور صاف کہہ دیا گیا ہے کہ اپک مسلمان کسی دوسرے مسلمان کو نہ تحقیر سمجھے اور نہ ہی اس کی تحقیر کرے۔ اور اس کا اسی طرح خیال کرے جیسے اپنے سگے بھائی کا کرتا ہے کہ ہر مسلمان دوسرے مسلمان کا دینی بھائی ہے، اس کے لیے وہی پسند کرے جو اپنے لیے پسند کرتا ہے کہ یہ اس کے ایمان کا تقاضا ہے۔ اللہ کے رسول ﷺ کا ارشاد ہے: «لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ» (تم میں سے کوئی اس وقت تک مومن کامل نہیں ہو سکتا ہے جب تک کہ اپنے بھائی کے لیے وہی پسند نہ کرے جو اپنے لیے پسند کرتا ہے۔

## بدگمانی پر نکیر

(۷) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته عليه):

إِيَّاكُمْ وَالظُّنُنَ، فِيَّ الظُّنُنُ أَكْذَبُ الْحَدِيثِ۔ ☆

حضرت ابو ہریرہ (رضي الله عنه) سے روایت ہے کہ اللہ کے رسول (صلواته عليه) نے فرمایا: ”بدگمانی سے پھوکیوں کے بدگمانی سب سے بڑا جھوٹ ہے۔“

**فوائد:** - بدگمانی ایک قسم کا جھوٹا وہم ہے؛ جو شخص اس بیماری میں متلا ہواں کا حال یہ ہوتا ہے کہ جس کسی سے اس کا ذرا سا اختلاف ہواں کے ہر کام میں اس کو بد نیتی ہی بد نیتی معلوم ہوتی ہے، پھر شخص اسی وہم اور بدگمانی کی وجہ سے وہ اس کی طرف بہت سی فرضی باتیں منسوب کرنے لگتا ہے، پھر اس کا قدرتی طور پر ظاہری برداشت پر بھی اثر پڑتا ہے، اور اس دوسرے شخص کی طرف سے بھی اس کا رد عمل ہوتا ہے، اس طرح دل پھٹ جاتے ہیں اور تعلقات خراب ہو جاتے ہیں۔

رسول اللہ (صلواته عليه) نے اس حدیث میں بدگمانی کو ”اکذب الحدیث“

فرمایا ہے۔ بظاہر اس کا مطلب یہ ہے کہ کسی کے خلاف زبان سے اگر جھوٹی

☆ البخاری: کتاب النکاح، باب لا يخطب على خطبة أخيه حتى ينكح أو

يدع ۱۴۳، ومسلم: کتاب البر والصلة والأدب، باب تحريم الظن.

۶۵۳۶

بات کہی جائے تو اس کا سخت گناہ ہونا ہر مسلمان جانتا ہے، لیکن کسی کے متعلق بدگمانی کو اتنا برا نہیں سمجھا جاتا! آپ (ﷺ) نے متنبہ فرمایا کہ یہ بدگمانی بھی بہت بڑا بلکہ سب سے بڑا جھوٹ ہے، اور دل کا یہ گناہ زبان والے جھوٹ سے کم نہیں کہ اس سے دلوں میں کذب وعداوت کا شیع پڑتا ہے، اور ایمانی تعلق جس محبت و ہمدردی اور جس اخوت و یگانگت کو چاہتا ہے، اس کا امکان بھی باقی نہیں رہتا۔

عام طور پر بدگمانی کے نتیجے میں بعض اور کینہ بھی پیدا ہو جاتا ہے اور دل صاف نہیں رہ جاتے، جب کہ آنحضرت (ﷺ) نے ایک مرتبہ حضرت انس رضی اللہ عنہ کو خطاب کر کے فرمایا تھا کہ ”اے بیٹے! اگر تم کر سکو کہ صبح و شام اس حال میں کرو کہ تمہارے دل میں کسی کے لیے میل نہ ہو تو ایسا کر لو اس لیے کہ یہ میری سنت ہے اور جو میری سنت کو پسند کرتا ہے وہ مجھ سے محبت کرتا ہے اور جس نے مجھ سے محبت کی وہ جنت میں میرے ساتھ ہو گا۔“ کتنی بڑی بشارت ہے ان لوگوں کے لیے جو ہر طرح کی بدگمانی اور کینہ و کپٹ سے اپنے دلوں کو پاک رکھتے ہیں۔

غیبت کے نتیجے میں بھی بدگمانیاں پیدا ہوتی ہیں اس لیے غیبت کرنا بھی گناہ ہے اور غیبت سننا بھی گناہ ہے۔ آخری درجہ کی بات ہے کہ ایک مرتبہ کسی نے حضور (ﷺ) کے سامنے کسی کی برائی بیان کی تو آپ (ﷺ) نے منع فرمایا اور فرمایا کہ میں اللہ سے اس حال میں ملتا چاہتا ہوں کہ میرے دل میں کسی کے بارے میں کوئی غبار نہ ہو۔

## خیر خواہی کا بدلہ

(۸) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):

”اللَّهُ فِي عَوْنَى الْعَبْدُ مَا كَانَ الْعَبْدُ فِي عَوْنَى أَخْيُهُ۔“ ☆

حضرت ابو ہریرہ (رض) سے روایت ہے کہ اللہ کے رسول (صلی اللہ علیہ وسلم) نے فرمایا:

”اللَّهُ تَعَالَى أَپْنَى بَنْدَهُ كَمَا دَكَرَتَهُ تَعَالَى“

جب تک بندہ اپنے بھائی کی مدد کرتا ہے۔“

**فوائد:-** احادیث مبارکہ میں جن چیزوں پر بہت زیادہ زور دیا گیا ہے ان میں باہمی تعاون اور جذبہ اخوت کو بڑی اہمیت حاصل ہے۔ اللہ تعالیٰ کا ارشاد ہے: ﴿وَتَعَاوَنُوا عَلَى الْبِرِّ وَالتَّقْوَى وَلَا تَعَاوَنُوا عَلَى الْإِثْمِ وَالْعُدُوانِ﴾ (نیکی اور تقویٰ پر ایک دوسرے کی مدد کرو، اور گناہ اور سرکشی میں ہاتھ روک لو)۔

اس حدیث میں نبی اکرم (صلی اللہ علیہ وسلم) نے باہمی تعاون کے فوری اور لازوال فائدے کا ذکر فرمایا ہے؛ جب تک بندہ اپنے بھائی کا تعاون کرتا رہتا ہے اللہ تبارک و تعالیٰ اس کی مدد فرماتا رہتا ہے۔ پھر صحیح اسلامی معاشرے کی تفہیم کے

☆ مسلم: کتاب الذکر والدعاء، باب فضل الاجتماع على تلاوة

لیے بھی آپس کے تعاون اور اشتراک عمل کی بڑی ضرورت اور اہمیت ہے، اس لیے بھی اس کی بڑی تاکید اور فضائل وارد ہوئے ہیں۔

مسلم شریف کی ایک حدیث قدسی میں آتا ہے کہ اللہ تعالیٰ قیامت کے دن بندے کو مخاطب کر کے فرمائے گا: اے ابن آدم! میں یکارہوا تو نے میری عیادت نہیں کی؟ بندہ کہے گا: اے رب! میں تیری عیادت کیسے کرتا، تو رب العالمین ہے؟! اللہ تعالیٰ فرمائے گا کہ میر افلان بندہ یکارہوا تھا تو نے اس کی عیادت نہیں کی! کیا تجھے نہیں معلوم کہ اگر تو اس کی عیادت کرتا تو مجھے اس کے پاس پاتا! پھر اللہ تعالیٰ فرمائے گا: اے ابن آدم! میں نے تجھ سے کھانا مانگا تھا تو نے مجھے کھانا نہیں کھلایا؟ بندہ کہے گا: اے رب! تو رب العالمین ہے، میں تجھے کیسے کھلاتا؟ تو اللہ تعالیٰ فرمائے گا: تجھے نہیں معلوم کہ میرے فلاں بندے نے تجھ سے کھانا مانگا تھا تو نہیں کھلایا! کیا تو نہیں جانتا کہ اگر تو اس کو کھانا کھلاتا تو مجھے اس کے پاس پاتا؟ پھر اسی طرح اللہ تعالیٰ پانی پلانے کے بارے میں فرمائے گا، اور بندہ وہی کہے گا کہ تو رب العالمین ہے میں کیسے پلاتا؟ تو اللہ تبارک و تعالیٰ فرمائے گا کہ اگر تو اس کو پانی پلانا تو مجھے اس کے پاس پاتا۔

اس حدیث سے یہ بھی معلوم ہوتا ہے کہ ایک مسلمان دوسرے مسلمان کی جیسی مدد کرے گا اللہ تعالیٰ بھی اسی طرح اس کے ساتھ اپنی رحمت و نصرت کا معاملہ فرمائے گا۔

## مسلمان کی شان

(۹) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلوات الله عليه) :

”الْمُسْلِمُ مَنْ سَلِمَ النَّاسُ مِنْ لِسَانِهِ وَيَدِهِ“ ☆

حضرت ابوہریرہ (رضي الله عنه) سے روایت ہے کہ اللہ کے رسول (صلوات الله عليه) نے فرمایا:

”صحیح مسلمان وہ ہے جس کی زبان اور ہاتھ سے لوگ محفوظ ہوں۔“

فوائد:- عقائد، فرائض، اور حقوق اللہ کے بعد حقوق العباد کا

مسئلہ مقدم اور سب سے اہم ہے، یہ بات محقق ہے کہ اللہ تعالیٰ چاہے گا تو اپنے حقوق معاف کر دے گا لیکن بندوں کے حقوق و مطالبات کو معاف

کرنا اس نے بندوں ہی کے اختیار میں دے رکھا ہے۔ مسلم کی ایک

روایت میں آتا ہے کہ آپ (صلوات الله عليه) نے صحابہ کرام کی ایک مجلس میں سوال

فرمایا کہ جانتے ہو کہ کنگال اور تھی دست کون ہے؟ صحابہ کرام (صلوات الله عليه) نے

عرض کیا کہ ہمارے یہاں کنگال اور تھی دست اس کو سمجھتے ہیں جس کے

پاس نہ قدی ہونہ سامان۔ آپ (صلوات الله عليه) نے فرمایا: میری امت میں مفلس

(کنگال) وہ ہے جو قیامت کے دن نماز، روزہ، زکوٰۃ سب لے کر آئے

گالیکن کسی کاخون بھایا ہوگا، کسی کو گالی دی ہوگی، کسی پر تہمت لگائی ہوگی، کسی کامال کھایا ہوگا، کسی کومارا ہوگا، تو قیامت میں اس کی نیکیاں ان لوگوں کو دے دی جائیں گی، اور جب نیکیاں بھی ختم ہو جائیں گی اور مطالے باقی ہوں گے تو ان کے گناہ اس پر لاد دیے جائیں گے پھر وہ جہنم میں پھینک دیا جائے گا۔

بڑے ڈرنے کا مقام ہے! باہمی معاملات اور حقوق میں ہم سے بہت کوتا ہیاں ہوتی ہیں، اور وہ اکثر ہمارے ذمہ رہ جاتے ہیں۔ اس زمانے میں بڑے عبادت گزاروں، اور نوافل کا اہتمام کرنے والوں کو بھی اس میں تسالی برتنے دیکھا گیا ہے؛ خاص طور پر زبان کی حفاظت کا مسئلہ بہت ہی اہم ہے، اس کو سننجالنا بڑا مشکل ہوتا ہے، اس سے کسی کو تکلیف نہ پہنچے، کسی بندہ خدا کا دل نہ دکھئے بڑے دل گردہ کا کام ہے۔ بعض مرتبہ زبان کا ارتکوار کے وار سے زیادہ کاری ہوتا ہے؛ اس لیے ہم پر لازم ہے کہ اپنے قول عمل سے ہم کسی کو اذیت نہ دیں، بلکہ ہر انسان کے لیے خیر کا جذبہ رکھتے ہوں، تاکہ ہمارے ایمان کی تکمیل ہو سکے، ہم آخرت کے عذاب سے محفوظ رہیں، اور میدانِ حشر میں ہمارا حال اس مفلس کی طرح نہ ہو جس کا تذکرہ مذکورہ بالا حدیث میں ہوا ہے۔

## رحم دلی

(۱۰) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

”مَنْ لَا يَرْحَمُ لَا يُرَحَّمُ“ ☆

حضرت ابوہریرہ (رضی اللہ عنہ) سے روایت ہے کہ اللہ کے رسول (صلی اللہ علیہ وسلم) نے فرمایا:

”جو رحم نہیں کرتا اس پر رحم نہیں کیا جاتا۔“

**فوائد:-** رسول اللہ (صلی اللہ علیہ وسلم) نے اخلاق کے سلسلہ میں جن بالاں پر خاص طور سے زور دیا ہے، اور آپ کی اخلاقی تعلیم میں جن کو خاص اہمیت حاصل ہے ان میں سے ایک یہ بھی ہے کہ آدمی کو چاہیے کہ وہ لوگوں کے ساتھ زمی کا اور رحم دلی کا معاملہ کرے۔ آپ (صلی اللہ علیہ وسلم) نے اس کی عظمت یوں بھی بیان فرمائی ہے کہ زمی اللہ تعالیٰ کی ذاتی صفت ہے۔ پھر فرمایا کہ اللہ تعالیٰ کو یہ محبوب ہے کہ اس کے بندوں کا باہمی معاملہ اور بر تاؤ زمی کا ہو۔ یہ بھی فرمایا کہ وہ زمی پر جس قدر دیتا ہے جتنی پر نہیں دیتا۔

یہ روزمرہ کا تجربہ ہے کہ آپس کی ملاطفت، رحم دلی اور زمی سے جتنے کام بن جاتے ہیں وہ کسی اور چیز سے نہیں بنتے، پھر اس میں اللہ کا

☆ مسلم : کتاب الفضائل، باب رحمته (صلی اللہ علیہ وسلم) الصیان والعيال

وتواضعه، وفضل ذلك: ۶۰۲۸

خاص فضل اور اس کی نگاہ رحمت شامل ہو جاتی ہے۔ اور یہی سنت کا طریقہ ہے، اس کے برخلاف جو لوگ درشتی سے کام لیتے ہیں اور سنگ دلی برستے ہیں وہ عام طور پر عنایات ربانی سے محروم رہتے ہیں۔

حدیث میں آتا ہے کہ ”قیامت میں ایک شخص لا یا جائے گا اور کہا جائے گا کہ کیا اس کے پاس کوئی نیکی ہے؟ معلوم ہو گا کہ اس کے پاس صرف یہ نیکی ہے کہ وہ جب معاملات انجام دیا کرتا تھا تو لوگوں کو مهلت دے دیا کرتا تھا اور سنگ دستوں کو معاف کر دیا کرتا تھا۔ اللہ تعالیٰ فرمائیں گے کہ میں بندوں پر اس سے زیادہ مہربان ہوں، جاؤ! میں نے اس کو معاف کیا۔“

ایک دوسری حدیث میں آتا ہے: ”إِرْحَمُوا مَنْ فِي الْأَرْضِ يَرْحَمُكُمْ مَنْ فِي السَّمَااءِ“ (تم زمین والوں پر رحم کرو آسمان والا تم پر رحم کرے گا)۔

یہ زمی اور مہربانی ہر ایک کے ساتھ ہو؛ اس میں اپنوں پر ایوں میں کوئی فرق نہ کیا جائے، البتہ جو جتنا زیادہ رشته میں قریب ہو، پڑوں کی قربت رکھتا ہو اس کا حق بھی اتنا ہی زیادہ ہے۔



## صلہ رحمی

(۱۱) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :  
 مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيَصُلِّ رَحْمَةً .☆  
 حضرت ابو ہریرہ (صَلَّى اللَّهُ عَلَيْهِ وَسَلَّمَ) سے روایت ہے کہ اللہ کے رسول (صَلَّى اللَّهُ عَلَيْهِ وَسَلَّمَ) نے فرمایا:  
 ”جو اللہ تعالیٰ اور یوم آخرت پر ایمان پر ایمان رکھتا ہو  
 اسے چاہیے کہ وہ صلہ رحمی کرے۔“

**فوائد:** - اسلامی تعلیم میں والدین اور ووسرے اہل قرابت کے ساتھ حسن سلوک پر بہت زور دیا گیا ہے، اور صلہ رحمی اس کا خاص عنوان ہے؛ اہل قرابت میں پہلا درجہ والدین کا ہے، پھر ان میں بھی ماں کو اولیت حاصل ہے۔ قرآن مجید کی متعدد آیات میں ان کے ساتھ حسن سلوک کی تاکید کی گئی ہے؛ اور اس سلسلہ میں کوتاہی کرنے والوں کے لیے بر بادی کی بد دعا خود حضرت جبریل (عَلَيْهِ السَّلَامُ) نے فرمائی ہے جس پر رسول اللہ (صَلَّى اللَّهُ عَلَيْهِ وَسَلَّمَ) نے آمین فرمائی؛ بلاشبہ ایسے شخص کی بلاکت میں کیا تردید ہو سکتا ہے؟! اگر ماں باپ کا انتقال ہو چکا ہو تو ان کے ساتھ حسن ☆ البخاری: کتاب الأدب، باب إكرام الضيف و خدمته إيهاء

سلوک کا طریقہ حدیث میں یہ بیان کیا گیا ہے کہ ان کے لیے دعائے مغفرت کی جائے، اور ان کے دوستوں کی عزت کی جائے اور ان کے ساتھ حسن سلوک کیا جائے۔

والدین کے بعد دوسرے اہل قرابت کا درجہ ہے۔ قرآن مجید میں جہاں والدین کی خدمت اور ان کے ساتھ حسن سلوک کی تاکید کی گئی ہے وہیں ”وَذِي الْقُرْبَى“ فرمادی کر دوسرے اہل قرابت کے ساتھ حسن سلوک، اور ان کے حقوق قرابت کی ادائیگی کی بھی وصیت فرمائی گئی ہے۔ اس حدیث میں بھی اس کو ایمان کا جز فرمایا گیا ہے۔ دوسری جگہ درازی عمر اور وسعت رزق کا اس کو ذریعہ قرار دیا گیا ہے، اور قطع رحمی کرنے والوں کو ”جنت کا راستہ بھٹکنے والا“ فرمایا ہے۔

عام طور سے صدر حمی اس کو سمجھا جاتا ہے کہ صدر حمی کرنے والے کے ساتھ صدر حمی کی جائے، مگر حدیث میں آتا ہے کہ برادر سرا بر کا معاملہ کرنے والا صدر حمی کرنے والوں میں نہیں، بلکہ صدر حمی کرنے والا وہ ہے جو قطع رحمی کرنے والے کے ساتھ بھی بہتر سلوک کرے۔

وَفَقَنَا اللَّهُ تَعَالَى لِذَلِكَ (آمین!)



## پڑوی کی عزت

(۱۲) عن أبي هريرة (رضي الله عنه) قال: قال رسول الله (صلوات الله عليه وسلم):

”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيْكُرِمْ جَارَةً“ ☆

حضرت ابو ہریرہ (رضی اللہ عنہ) سے روایت ہے کہ اللہ کے رسول (صلوات اللہ علیہ وسلم) نے فرمایا:

”جو اللہ تعالیٰ اور یوم آخرت پر ایمان رکھتا ہو  
اسے چاہیے کہ اپنے پڑوی کی عزت کرے۔“

**فوائد:-** انسان کا اپنے قریبی رشتہ داروں کے علاوہ ایک مستقل واسطہ اور تعلق پڑویوں سے بھی ہوتا ہے، اور اس کی خوشنگواری اور ناخوشنگواری کا زندگی کے چین و سکون اور اخلاق کے بناؤ بگاڑ پر بہت زیادہ اثر پڑتا ہے؛ رسول اللہ (صلوات اللہ علیہ وسلم) نے اپنی تعلیم و ہدایت میں پڑوی کے اس تعلق کو بڑی عظمت بخشی ہے، اور اس کے احترام و رعایت کی بڑی تاکید فرمائی ہے، یہاں تک کہ اس کو جزء ایمان، داخلہ جنت کی شرط اور رسول اللہ (صلوات اللہ علیہ وسلم) کی محبت کا معیار قرار دیا ہے۔ ایک حدیث میں ارشاد ہے کہ **بل (الغایق)** پڑوی کے بارے میں برابر تاکید فرماتے

☆ مسلم: کتاب الإيمان، باب الحث على إكرام الحار والضيف: ۱۷۳

رہے یہاں تک کہ میں خیال کرنے لگا کہ وہ اس کو وارث قرار دیں گے۔ پڑوی کے راحت و آرام، کھانے پینے کی فکر، یہاں تک کہ اگر ناخواندہ لوگوں کا طبقہ ہوتا ان کی تعلیم، اور دین سکھانے کی فکر و کوشش کو پڑویوں کے حقوق میں شمار کیا گیا ہے؛ یہ دین کا ایک اہم شعبہ ہے جس سے اکثر لوگ غافل ہیں، اور افسوس کی بات یہ ہے کہ سب سے زیادہ پڑویوں کے حقوق پامال کیے جاتے ہیں، اور خاص طور پر اس مشینی دور میں ایک پڑوی کو دوسرا پڑوی کی خبر لینے کی نوبت بھی اکثر نہیں آتی، اور بعض مرتبہ سالہا سال گزر جانے کے باوجود بیگانگی ہوتی ہے۔ جب کہ حدیث میں یہاں تک وارد ہوا ہے کہ اپنے پڑویوں کی دلکشی بھال کرو، اور سالن تیار کر لو تو شور بہ بڑھادوتا کہ تمہارے پڑوی بھی اس سے محروم نہ رہیں۔

یہاں یہ بھی ملحوظ رہے کہ پڑوں میں جو سب سے زیادہ قریب ہو اس کا حق سب سے زیادہ ہے۔ اللہ تبارک و تعالیٰ عمل کی توفیق عطا فرمائے کہ یہ احادیث مبارکہ ہمارے لیے مشعل راہ ہوں اور ہماری زندگی ان کے مطابق گزرے۔ (آمین!)



## مہمان نوازی

(۱۳) عَنْ أَبِي هُرَيْرَةَ (رضي الله عنه) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) : “مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيُكْرِمْ ضَيْفَهُ”。☆  
حضرت ابو ہریرہ (رضی الله عنہ) سے روایت ہے کہ اللہ کے رسول (صلی اللہ علیہ وسلم) نے فرمایا:

”جو اللہ پر اور یوم آخرت پر ایمان رکھتا ہو

اسے چاہیے کہ اپنے مہمان کی عزت کرے۔“

**فوائد:-** اسلامی تعلیمات میں ”اکرام ضیف“ کو خاص اہمیت حاصل ہے۔ مہمان کی عزت کرنا، اس کی راحت و آرام کا خیال رکھنا؛ ایمانی تقاضوں میں سے ایک ہے۔ ایک مرتبہ رسول اللہ (صلی اللہ علیہ وسلم) کی خدمت میں چند لوگ حاضر ہوئے، آپ (صلی اللہ علیہ وسلم) نے اپنی ازواج مطہرات کے گھروں میں معلوم کیا تو وہاں کچھ نہیں تھا، آپ (صلی اللہ علیہ وسلم) نے فرمایا کہ آج کی رات کون ان کی میزبانی کرے گا؟ ایک صحابی ان کو اپنے گھر لے گئے، وہاں معلوم ہوا کہ بچوں کے کھانے کے سوا اور کچھ نہیں ہے، انہوں نے اہلیہ سے کہا کہ بچوں کو بہلا پھسلائ کر سلا دو، پھر کھانا لگا کر

☆ البخاری: کتاب الأدب، باب إكرام الضيف و خدمته إياه بنفسه: ۶۰۱۸:

مسلم: کتاب الإيمان، باب الحث على إكرام العjar والضيوف: ۱۷۳.

کسی بہانے سے چراغ گل کر دینا، ہم لوگ ان کے ساتھ کھانے میں اس طرح شریک ہوں گے کہ وہ سمجھیں گے کہ ہم ساتھ کھارے ہیں۔ انہوں نے ایسا ہی کیا؛ اور دونوں نے بھوکے رات گزار دی۔ جب صبح حاضر خدمت ہوئے تو آپ ﷺ نے فرمایا کہ اللہ کو تمھاری یہ ادا بہت پسند آئی، اور یہ آیت نازل ہوئی: ﴿وَيُؤْتُرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةً﴾ "وہ دوسروں کو اپنے آپ پر ترجیح دیتے ہیں اگرچہ ان کو فاقہ ہو۔" یہ تھا صحابہ کرام ﷺ کا ایثار کہ خود بھوکے رات گزار دی لیکن مہماں کا بھوکارہ جانا گوارا نہ ہوا!

یہ وہ اسلامی اخلاق ہیں جن سے آراستہ ہو کر صحابہ کرام ﷺ نے ایک عالم کو مسخر کیا؛ دنیا ان کے قدموں تلے آگئی، اور اونٹوں کی گلہے بانی کرنے والوں کو عالم کی گلہے بانی کرنے کا شرف حاصل ہوا، اور دنیا نے ان کے بلند اخلاق اور کرم گسترشی کا محلی آنکھوں مشاہدہ کیا۔ آج بھی اس بات کی ضرورت ہے کہ وہی اسلامی اخلاق اور اسلامی صفات پیدا کی جائیں۔ اور آج بھی اس امت کی ترقی کا راز اس میں مضر ہے کہ چودہ سو سال پرانا نظام ہماری زندگیوں میں آجائے، اور ہم صحابہ کرام کے نقش قدم کو اپنے لیے حرزاں بنالیں۔ (رَضِيَ اللَّهُ عَنْهُمْ وَرَزَقَنَا إِيمَانَهُمْ)

## اسلام کی خوبی

(۱۴) عَنْ أَبِي هُرَيْرَةَ (رضي الله عنه) قَالَ، قَالَ رَسُولُ اللَّهِ (صلواته وسلامه عليه):  
”مِنْ حُسْنِ إِسْلَامِ الْمُرْءِ تَرَكُهُ مَا لَا يَعْنِيهِ”. ☆

حضرت ابو ہریرہ (رضی الله عنہ) سے روایت ہے کہ اللہ کے رسول (صلواتہ وسلامہ علیہ) نے فرمایا:  
”یہ بھی آدمی کے اسلام کی خوبی ہے کہ وہ فضول چیزوں کو چھوڑ دے۔“  
فوائد:- یہ صرف دین اسلام کا امتیاز ہے کہ وہ زندگی کے ہر پہلو پر حاوی ہے، اور مسلمان کی پوری زندگی میں کوئی جزا یا انہیں جو فضول یا لا یعنی کہلانے کا مستحق ہو، یہاں تک کہ اس کے تفریح طبع سے متعلق اعمال و افعال بھی جب کہ وہ حدود کے اندر ہوں اور استھانیت کے ساتھ ہوں، عبادت بن جاتے ہیں۔ اور کسی صاحب ایمان کو یہ زیبا نہیں کہ وہ فضولیات میں اپنے قیمتی لمحات کو ضائع کرے جو اس کے پاس اللہ (صلواتہ وسلامہ علیہ) کا بہترین تحفہ ہیں، اور جن کے بارے میں خداوند قدوس کی بارگاہ میں اس سے سوال ہوگا؛ ترمذی شریف کی ایک حدیث میں آتا ہے کہ بندہ قیامت کے دن اس وقت تک مل نہیں سکتا جب تک کہ اس سے پانچ چیزوں کے

---

☆ الترمذی: أبواب الزهد، باب من حسن إسلام المرء تركه ما لا يعنيه: ۲۳۱۸، ۲۳۱۷

بارے میں سوال نہ کر لیا جائے؟ عمر کہاں گنوائی؟ جوانی کہاں لٹائی، مال کہاں سے کمایا اور کہاں خرچ کیا؟ اور جو جو جانا اس پر کہاں تک عمل کیا؟ اس حدیث سے یہ بھی معلوم ہوتا ہے کہ اہل ایمان کی زندگی کا ایک ایک لمحہ اللہ کی امانت ہے، اور اس کو بے فائدہ اور لا یعنی چیزوں میں صرف کرنا ایمانی تقاضوں کے خلاف ہے، اور اس کے بارے میں اس کی گرفت ہو سکتی ہے۔ اس کا نتیجہ یہی ہونا چاہیے کہ ایمان والوں کی پوری زندگی کا رآمد ہو، جو دنیا و آخرت میں خود اس کے بھی کام آئے اور دوسروں کے لیے بھی وہ مفید بن سکے۔

سورہ ”العصر“ میں اللہ تعالیٰ نے زمانہ کی قسم کھا کر اس کی اہمیت بتادی ہے، اس کی حیثیت ظرف کی ہے، اس کو اچھی چیزوں سے بھر لیا جائے یا بری چیزوں سے، یا خالی رہنے دیا جائے۔ کامیاب وہ ہے جو اس سے فائدہ اٹھائے اور مفید چیزوں سے بھر لے۔ ایمان والے کے لیے ہر آنے والا دن گذشتہ دن سے بہتر ہونا چاہیے یہاں تک کہ اس کی زندگی کا آخری دن سب سے بہتر ہو، اور اسی حال میں اپنے رب سے ملاقات کرے۔

اس سے یہ بات صاف ہو گئی کہ اپنے قیمتی وقت کو بے ضرورت گفتگو میں اور بے فائدہ کھیلوں میں صرف کرنا بھی مناسب نہیں۔ یہ بڑے گھائٹے کی بات ہے، وقت جو گذر جائے گا پھر ہاتھ آنے والا نہیں، اب اگر وہ بغیر کسی نفع کے گذر گیا تو یہ بھی ایک بڑا نقصان ہے۔ اللہ تعالیٰ ہم سب کی حفاظت فرمائے، اور وقت کی قدر دانی کی توفیق بخشدے۔

## بھلی بات کہنا بھی صدقہ ہے

(۱۵) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلوات الله عليه وسلم) :

”الْكَلِمَةُ الطَّيِّبَةُ صَدَقَةٌ“ ☆

حضرت ابو ہریرہ (رضي الله عنه) سے روایت ہے کہ اللہ کے رسول (صلوات الله عليه وسلم) نے فرمایا:  
”بھلی بات کہنا بھی صدقہ ہے۔“

**فوائد:-** انسان کی اخلاقی زندگی کے جن پہلوؤں سے لوگوں کا سب سے زیادہ واسطہ پڑتا ہے، اور جن کے اثرات و نتائج بھی دور رس ہوتے ہیں ان میں اس کی زبان کی شیرینی یا تلخی بھی ہے؛ اسی لیے رسول اللہ (صلوات الله عليه وسلم) اپنے قبیعین و متعلقات کو شیرین گفتاری اور خوش کلامی کی بڑی تاکید فرماتے، اور بذریعی اور سخت کلامی سے شدت کے ساتھ منع فرماتے۔ بعض مرتبہ آدمی کسی ایک بول سے اونچ ٹریا تک پہنچ جاتا ہے، اور بعض مرتبہ دیکھنے میں کسی معمولی بات سے تھت الفری میں جا گرتا ہے؛ اس لیے زبان کی حفاظت اور اس کا برعکس استعمال بے حد ضروری ہے۔  
کسی کے ساتھ اچھی بات زم لجھ میں کرنا اس کے دل کی خوشی کا

☆ البخاری: کتاب الجناد، باب من أحد بالر کاب: ۲۹۸۹، ومسلم: کتاب الزکاة، باب بيان أن اسم الصلة يقع على كل نوع من المعروف: ۲۳۳۵

باعث ہوتا ہے، اور اللہ کے بندہ کے دل کو خوش کرنا بلاشبہ بڑی نیکی ہے۔ کسی بھتکے ہوئے کو راہ ہتانا، کسی کو مناسب مشورہ دے دینا، نہ جانے والے کو ضروری علم سے باخبر کر دینا، جھگڑنے والوں میں صلح صفائی کر دینا؛ الغرض زبان سے کوئی بھی بھلائی کا بول بول دینا، کلمہ خیر میں داخل ہے، اور یہ نیکیاں کمانے کا بہت آسان لمحہ ہے۔ صرف توجہ اور ارادے کی ضرورت ہے۔

دوسری طرف زبان کی حفاظت کی تاکید بھی فرمائی گئی ہے کہ اس سے ایسی بات نہ نکل جائے جس سے منقی اثرات مرتب ہوں اور کسی بندہ خدا کا دل دکھے۔ جھوٹ، غیبت، چغلی، بدگوئی، فحش کلامی، بڑائی جھگڑا، گالیاں بکنا؛ یہ سب زبان کے گناہ ہیں، یہاں تک کہ بے ضرورت زیادہ گفتگو کرنا بھی خطرہ سے خالی نہیں، حدیث میں زبان کی مثال درانتی سے دی گئی ہے، جس طرح اس سے کھیتی کاٹی جاتی ہے اس کے ساتھ اچھی بڑی گھاس بھی کٹتی جاتی ہے، اسی طرح زبان کی قیچی جب چلتی ہے تو آدمی بھول جاتا ہے کہ اس نے اپنے لیے کیا اچھا برا جمع کر لیا، اس لیے اس کے استعمال میں بڑی احتیاط کی ضرورت ہے۔ اللہ تعالیٰ ہم سب کو زبان کے صحیح استعمال کی توفیق عطا فرمائے، اور پوری طرح اس کی حفاظت فرمائے۔ (آمین!)

## اخلاقِ حسنة

(۱۶) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):

“أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا.” ☆

حضرت ابو ہریرہ (رض) سے روایت ہے کہ اللہ کے رسول (صلی اللہ علیہ وسلم) نے فرمایا: ”کامل ترین موسن وہ ہے جس کے اخلاق سب سے اچھے ہوں۔“ فوائد:- اچھے اور پاکیزہ اخلاق، ایمان کی نعمتوں میں سے عظیم نعمت ہیں۔ خود نبی کریم (صلی اللہ علیہ وسلم) نے اس کو اپنی بعثت کے مقاصد میں شمار فرمایا ہے؛ ارشاد نبوی (صلی اللہ علیہ وسلم) ہے: ”بَعَثْتُ لِأَتَّمَّ مَكَارِمَ الْأَخْلَاقِ“ (مجھے اس لیے بھیجا گیا ہے تاکہ میں مکارم اخلاق کی تکمیل کروں)۔ اور کیوں نہ ہو جب کہ انسان کی زندگی میں اخلاق کی بڑی اہمیت ہے؛ اگر آدمی کے اخلاق اچھے ہوں تو خود اس کی زندگی بھی خوشگوار اور پر سکون گزرتی ہے، اور دوسروں کے لیے بھی اس کا وجود باعث رحمت بن جاتا ہے۔ اس کے عکس اگر اس کے اخلاق بُرے ہوں تو وہ خوب بھی زندگی کے لطف و مسرت سے محروم رہتا ہے، اور جن سے اس کا واسطہ پڑتا ہے ان کی

☆ الترمذی: أبواب الرضاع، باب ما جاء في حق المرأة على زوجها: ۱۶۲

زندگیاں بھی بے مزہ اور تلخ ہو جاتی ہیں؛ یہ تو اس کے نقد نتائج ہیں۔ اور مرنے کے بعد والی ابدی زندگی میں خوش اخلاقی کا نتیجہ ارحم الراحمین کی رضا اور جنت ہے، اور بد اخلاقی کا نتیجہ خداوند قہار کا غضب اور جہنم ہے۔

اچھے اور پاکیزہ اخلاق لازمہ ایمان ہیں؛ جس کا ایمان کامل ہوگا اس کے اخلاق بھی بہت اچھے ہوں گے، اور جس کے اخلاق اچھے ہوں گے اس کا ایمان بھی کامل ہوگا۔ بغیر ایمان کے اخلاق بے جان اور بے روح ہیں، جن کی نہ کوئی حقیقت ہے اور نہ اللہ (صلی اللہ علیہ وسلم) کے یہاں ان کی کوئی قدر و قیمت۔ اگر ایمان کے ساتھ اچھے اخلاق ہیں تو بلاشبہ ان کا مقام بہت بلند ہے، اور وہ انسانیت کی صلاح و فلاح کے لیے بیش قیمت جو ہر ہیں، اور ان سے بندہ اللہ تعالیٰ کے دربار میں وہ قرب حاصل کرتا ہے جو بعض مرتبہ بڑی عبادتوں سے بھی حاصل نہیں ہوتا۔ خود نبی اکرم (صلی اللہ علیہ وسلم) کے بارے میں قرآن مجید نے گواہی دی ہے کہ ”وَإِنَّكَ لَعَلَىٰ خُلُقٍ عَظِيمٍ“ (اور یقیناً آپ بہت بلند اخلاق پر ہیں)۔ اور امت کی ذمہ داری ہے کہ آپ (صلی اللہ علیہ وسلم) کے بلند اخلاق سے روشنی حاصل کرے، اور اسی روشنی میں زندگی کا سفر طے کرے۔

اللہ تعالیٰ ہم سب کو اخلاق حسنہ سے مزین فرمائے کر اپنے قرب خاص سے نوازے۔ (آمین!)

## راہِ خدا میں نکلنے کی فضیلت

(۱۷) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

”لَرْوَحَةٌ فِي سَبِيلِ اللَّهِ أَوْ غَدْوَةٌ خَيْرٌ مِنَ الدُّنْيَا وَمَا فِيهَا“۔ ☆

حضرت ابو ہریرہ (رض) سے روایت ہے کہ اللہ کے رسول (صلی اللہ علیہ وسلم) نے فرمایا: ”اللہ تعالیٰ کے راستے میں صبح یا شام کو نکلنے اور دنیا و مافیہا سے بہتر ہے۔“

**فوائد:** - انبیاء کرام علیہم السلام کی بعثت کا سب سے بڑا اور بنیادی مقصد اللہ کے بندوں کو صحیح اور سیدھا راستہ بتانا ہوتا ہے۔ اللہ کے لیے اللہ کے راستے میں، اس کے کلمہ کو بلند کرنے کے لیے، دین کی خدمت کے لیے، اس کو سیکھنے اور سکھانے کے لیے، اس کی تبلیغ و اشاعت کے لیے اپنے وقت کو لگانا، گھر بار کو چھوڑنا؛ اللہ کے نزدیک بندے کے مقبول ترین اعمال میں سے ہے۔ اس راہ میں جان و مال کی قربانی دینا، سب کی کڑوی کیلی سننا، خون پسینہ بہانا، اپنی عزت و آبرو سے بے پرواہ ہو کر سب کچھ برداشت کرنا؛ انبیاء کرام علیہم السلام کا طریقہ، خاص طور پر ہمارے آقا و سردار، ہادی عالم (صلی اللہ علیہ وسلم) کی سنت ہے، اور افضل ترین

اعمال میں سے ہے، جیسا کہ اس حدیث سے بھی معلوم ہوتا ہے کہ آدمی اگر تھوڑی دیر کے لیے بھی نکلے، صبح نکلے یا شام نکلے، اس کا یہ عمل اللہ کے نزدیک دنیا و مفہما سے بہتر ہے۔

صحابہ کرام (رض) کی زندگی اس کی عملی تصور تھی؛ ان کی زندگی کے سارے لمحات اللہ کے راستہ میں بسر ہوتے تھے، اللہ کے رسول (صل) کے حکم پر، اور دین کے تقاضوں پر مرمنے کے لیے تیار رہتے تھے۔ اب یہ یکخانے، تبلیغ و دعوت اور جہاد فی سبیل اللہ کا سلسلہ اسی امت کے افراد سے جاری رہے گا۔ جو بھی خود اپنے آپ کو اس مبارک سلسلہ میں جوڑے گا وہ اپنے لیے صلاح و فلاح کا سامان کرے گا، اور اللہ کے یہاں قرب خاص سے اس کو نوازا جائے گا۔ بہت ہی مبارک ہیں وہ لوگ کہ جن کی زندگی کا ایک ایک لمحہ اسی فکر اور سعی و عمل میں گزرتا ہے کہ کس طرح یہ دین امت کے ایک ایک فرد تک پہنچ جائے، اور کس طرح سے پوری امت شریعت کے سانچے میں داخل جائے، جن کی ساری صلاحیتیں اسی مقصد میں صرف ہوتی ہیں۔ اللہ تبارک و تعالیٰ امت کی طرف سے ان تمام حضرات کو بہترین جزا عطا فرمائے، اور ہم کو بھی ان کی اتباع کی توفیق بخیشے۔ (آمين)



## راہِ خدا میں نکلنے کی جزا

(۱۸) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

﴿لَا يَجْتَمِعُ غُبَارٌ فِي سَبِيلِ اللَّهِ وَدُخَانُ جَهَنَّمَ﴾.

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:

”اللہ کے راستے کا غبار اور جہنم کا دھواں ایک ساتھ جمع نہیں ہو سکتے۔“

**فوائد:-** اس حدیث میں یہ بات صاف صاف بیان کر دی گئی ہے کہ اللہ تعالیٰ کے راستے میں اگر گرد و غبار بھی لگ جائے تو وہ بھی نجات کا ذریعہ بن جاتا ہے، اور اگر راستے میں اس سے بڑھ کر مشقتیں آٹھانی پڑیں، اور غبار اور دھول کی جگہ خون اور پسینہ بھے تو بلاشبہ یہ اور اعلیٰ مقام ہے، جیسا کہ ایک حدیث میں آتا ہے کہ شہید کو اس طرح آٹھایا جائے گا کہ اس کا خون اسی طرح بہرہ رہا ہوگا، لیکن رنگ خون کا ہوگا اور خوشبو منشک کی ہوگی۔ اس کے علاوہ متعدد وعدے ہیں جو راہِ خدا میں نکلنے پر کیے گئے ہیں؛ اس میں ان ” ” کے لیے بڑی بشارت ہے جو کسی بھی طریقہ پر اخلاص کے ساتھ خدمتِ دین میں مشغول ہیں۔

## دنیا کی حقیقت

(۱۹) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

“الَّذِي نَعْمَلُ فِي الدُّنْيَا سِجْنٌ لِّلْمُؤْمِنِ وَجَنَّةٌ لِّلْكَافِرِ”. ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”دنیا مؤمن کے لیے قید خانہ اور کافر کے لیے جنت ہے۔“

فوائد:- انسانوں کی ہدایت و رہنمائی کے لیے، اور آخرت میں کبھی  
نہ ختم ہونے والی زندگی میں ان کو کامل فلاح و بہبود کے مقام تک پہنچانے کے  
لیے جن خاص نکتوں پر بہت زور دیا گیا ہے ان میں سے ایک یہ بھی ہے کہ انسان  
دنیا کو حقیر و بے قیمت سمجھے، اس سے زیادہ جی نہ لگائے بلکہ آخرت کو اپنی اصل  
منزل سمجھے، اور دنیا کے مقابلے میں اس کی جو قدر و قیمت اور اہمیت ہے اس کو  
پیش نظر رکھتے ہوئے وہاں کی کامیابی حاصل کرنے کی فکر اپنی تمام دنیوی فکروں  
پر غالب رکھے کہ اس کے دل کا رخ آخرت ہی کی طرف ہو۔ اسی لیے  
فرمایا گیا کہ ”دنیا مؤمن کے لیے قید خانہ ہے۔“ قیدی اپنی زندگی میں آزادیں  
ہوتا بلکہ دوسروں کا پابند ہوتا ہے؛ جو دیا گیا کھالیا، جہاں کہا گیا بیٹھ گیا، وہ اپنی  
مرضی سے کچھ نہیں کر سکتا بلکہ چاروں ناحار دوسروں کے اشارے پر چلتا ہے۔ اسی

☆ مسلم: كتاب الزهد والرقاق، باب الدنيا سجن للمؤمن وجنة للكافر،  
والترمذني: أبواب الزهد، باب ماجاء أن الدنيا سجن المؤمن وجنة الكافر.

طرح ایک دوسری خصوصیت قیدخانے کی یہ ہے کہ قیدی اس سے جی نہیں لگاتا، نہ اس کو اپنا گھر سمجھتا ہے، بلکہ ہر وقت اس سے نکلنے کا خواہش مند اور متنقی رہتا ہے، اس کے بر عکس جنت کی خصوصیت یہ ہے کہ وہاں کوئی پابندی نہیں، جیسی چاہے گا اپنی مرضی سے زندگی گزارے گا، اور اس کی ہر خواہش و آرزو پوری ہوگی۔

اس حدیث میں ایمان والوں کے لیے سبق ہے کہ وہ دنیا میں حکم و قانون کی پابندی والی، قیدخانے کی زندگی گزاریں، اور دنیا سے جی نہ لگائیں۔ اگر مسلمان کے دل کا تعلق اس دنیا کے ساتھ وہ ہے جو ایک قیدی کا قیدخانے کے ساتھ ہوتا ہے تو وہ پورا موسمن ہے، اور اگر اس نے دنیا سے ایسا دل لگایا کہ وہ اس کی مطلوب و مقصود بن گئی تو یہ حدیث بتاتی ہے کہ اس کا یہ حال ایمان کے منافی ہے۔

ایک حدیث میں آنحضرت ﷺ نے ارشاد فرمایا ہے کہ اگر دنیا کی قیمت اللہ کے نزدیک مچھر کے پر کے برابر بھی ہوتی تو وہ کسی کافر کو ایک گھونٹ پانی بھی نہ دیتا۔ اور خود اللہ ﷺ کا ارشاد ہے کہ ﴿لَا يَغْرِنُك تَقْلُبُ الَّذِينَ كَفَرُوا فِي الْبَلَادِ مَتَاعٌ قَلِيلٌ ثُمَّ مَا أَهْمَ جَهَنَّمُ وَبِئْسَ الْمِهَادُ﴾ (کافروں کا دور دورہ تمییز دھوکے میں نہ ڈال دے، تھوڑا ہی لطف ہے، پھر ان کا ٹھکانہ جہنم ہے، وہ کیسی بربادی آرام گاہ ہے)۔

آج کے اس ماڈی دور میں، اور زندگی کی موجودہ دوڑ میں ایمان والوں کی ذمہ داری اور بھی بڑھ جاتی ہے کہ وہ اپنا بھی جائزہ لیتے رہیں، اور امت کے دوسرے افراد کو بھی اپنا سبق یاد دلاتے رہیں۔ (وفقنا اللہ)

## امتحان کا گھر

(۲۰) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته عليه):

”حُفَّتِ الْجَنَّةُ بِالْمَكَارِهِ وَحُفَّتِ النَّارُ بِالشَّهَوَاتِ“ ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”جنت کو سختیوں سے، اور جہنم کو خواہشات سے گھیر دیا گیا ہے۔“

فوائد:- ترمذی کی ایک روایت میں آتا ہے کہ ”اللہ تعالیٰ نے جنت پیدا فرمانے کے بعد حضرت جبریل (صلواته عليه) کو جنت دیکھنے کے لیے بھیجا، دیکھ کر انہوں نے اللہ تعالیٰ سے عرض کیا کہ تیری عزت کی قسم! جواس کے بارے میں نے گاؤہ ضرور اس میں داخل ہو گا۔ پھر اللہ تعالیٰ نے اس کو سختیوں سے گھیر دیا، تو حضرت جبریل (صلواته عليه) نے عرض کیا کہ اس دوزخ دیکھنے کے لیے بھیجا گیا، دیکھنے کے بعد انہوں نے عرض کیا کہ اس کے بعد کوئی اس میں داخل نہ ہو سکے گا۔ پھر ان کو مرغوبات سے گھیر دیا، تو حضرت جبریل (صلواته عليه) نے فرمایا کہ اب تو کسی

کا بھی اس سے پچنا مشکل ہے۔“

اللہ تبارک و تعالیٰ نے دنیا کو امتحان کا گھر بنایا ہے، اس کو مرغوبات اور آرائشوں سے مزین فرمادیا ہے۔ آدمی اس کی لذتوں میں ایسا مست ہو جاتا ہے کہ وہ اپنے خالق کو بھول جاتا ہے، اپنی منزل اس کو یاد نہیں رہتی۔ اس کے برخلاف ایمان کے راستے پر چلنے، اور ایمانی زندگی اختیار کرنے میں وہ کلفت و مشقت محسوس کرتا ہے، اس کو اپنی خواہشات اور چاہتوں کے خلاف چلنا پڑتا ہے؛ یہی اس کے لیے سب سے بڑی آزمائش و امتحان ہے، اس حدیث میں اسی کا تذکرہ کیا گیا ہے۔ اب اگر وہ باہوش انسان ہے تو آخرت کی ہمیشہ رہنے والی نعمتیں اس کے پیش نظر رہتی ہیں، دنیا کی فانی زندگی کو وہ آخرت کی حیثیت کے طور پر استعمال کرتا ہے، اور یہاں کی مرغوبات کو اصل نہیں سمجھتا بلکہ اس کی نظر اپنی منزل مقصود پر بھی رہتی ہے، اور اس کو صرف آخرت کی طلب و فکر رہتی ہے جہاں ہمیشہ ہمیشہ رہنا ہے؛ دنیا میں وہ اس کی تیاری میں مشغول رہتا ہے، اور اسی کے لیے وہ اپنی ساری تو انائی صرف کرتا ہے۔ اور حق بھی ہے کہ دنیا و آخرت کی حقیقت جس پر مکشف ہو جائے تو اس کا حال اس کے سوا کچھ ہو بھی نہیں سکتا! (اللَّهُمَّ اجْعَلْنَا مِنْهُمْ)



## موت کی یاد

(۲۱) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

“أَكْثِرُوا ذِكْرَ هَادِمِ الْلَّذَاتِ” يَعْنِي الْمَوْتَ. ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:

”لِذَّتِنَّ كَوْتُورَنَّ وَالِّي چِيزٌ يَعْنِي مَوْتٌ كَوْثُرَتٌ سَيِّدِيْ يَا دِيْكِيَا كَرُو۔“

فوائد:- بلاشبہ انسان پر جو چیز سب سے زیادہ اثر انداز ہوتی

ہے وہ موت و حیات کا مسئلہ ہے۔ موت جب نگاہوں کے سامنے آ جاتی ہے تو بڑی سے بڑی لذت و راحت بھی عذاب بن جاتی ہے۔ آپ

ﷺ نے ایک مرتبہ لوگوں کو حکلکھلا کر ہنسنے ہوئے دیکھا تو فرمایا کہ

”مَوْتٌ كَوْزِيَا دِيْكِيَا كَرُو۔“ پھر فرمایا کہ ”قبر ہر روز پکارتی ہے کہ میں

مسافرت و تہائی کا گھر ہوں، میں مٹی اور کیڑوں کا گھر ہوں۔ پھر جب وہ

بندہ زمین کے سپرد کیا جاتا ہے تو اگر حقیقی مومن ہو تو کہتی ہے: مرجا!

خوب آئے، اپنے ہی گھر آئے! پھر وہ زمین حد نگاہ تک کشادہ کر دی

جاتی ہے۔ اور جب کوئی سخت بد کار یا ایمان نہ لانے والا آدمی زمین کے

☆ الترمذی: أبواب الزهد، باب ماجاء في ذكر الموت: ۲۳۰۷.

سپر دھوتا ہے تو وہ زمین ہر طرف سے اس کو دباتی ہے یہاں تک کہ اس کی پسلیاں ادھر سے ادھر ہو جاتی ہیں، اور اس پر ستر اڑدھے مسلط کر دیے جاتے ہیں جو قیامت تک اس کو نوچتے رہیں گے (أَعَذَّنَا اللَّهُ مِنْهَا)۔  
بندہ کو آخرت کے اپنے انجام سے بھی غافل نہ ہونا چاہیے، اور موت و قیامت کو یاد کر کے مستقل اس کا علاج کرتے رہنا چاہیے کہ یہ تیر بہدف علاج ہے۔ صحابہ کرام (رض) میں جو تقویٰ، خوف خدا اور فکر آخرت تھی وہ آپ (صل) کے اسی طریقہ علاج کا نتیجہ تھی؛ اور آج بھی یہ اوصاف ان بندگان خدا میں نظر آتے ہیں جنہوں نے موت اور قبر کی یاد کو اپنا وظیفہ بنا کر کھا ہے۔

حدیث میں آپ (صل) نے فرمایا ہے: "مَنْ أَحَبَ لِقَاءَ اللَّهِ أَحَبَ اللَّهَ لِقاءً" (جو اللہ کی ملاقات کا مشتمی رہتا ہے اللہ تعالیٰ بھی اس کی ملاقات پسند فرماتا ہے)۔

اللہ تعالیٰ ہم سب کو اس حقیقت کو مسخر رکھنے کی توفیق عطا فرمائے جس سے کسی کو مفر نہیں، اور جس میں امیر غریب، چھوٹے بڑے، جوان بوڑھے کی کوئی قید نہیں۔ جب بھی ہمارا وقت آئے تو ہم اس کے لیے تیار ہوں اور لقاءِ الہی کے مشتاق ہوں۔ آمین!

## نفاق کی علامتیں

(۲۲) عَنْ أَبِي هُرَيْرَةَ (رضي الله عنه) قَالَ، قَالَ رَسُولُ اللَّهِ (صلوات الله عليه):  
 "آيَةُ الْمُنَافِقِ ثَلَاثَةٌ: إِذَا حَدَّثَ كَذَبَ، وَإِذَا وَعَدَ أَخْلَفَ،  
 وَإِذَا أَوْتُمَنَّ خَيَانَّاً". ☆

حضرت ابو ہریرہؓ سے روایت ہے کہ اللہ کے رسول (صلوات الله عليه) نے ارشاد فرمایا:  
 ”منافق کی تین نشانیاں ہیں؛ جب بات کرے تو جھوٹ بولے،  
 جب وعدہ کرے تو اس کی خلاف ورزی کرے،  
 اور جب امین بنایا جائے تو خیانت کرے۔“

فوائد:- رسول اللہ (صلوات الله عليه) نے اپنی تعلیم میں جن اخلاقی حسنے پر بہت زیادہ زور دیا ہے، اور جن کو لازمہ ایمان قرار دیا ہے، ان میں سچائی، ایفاۓ عہد، اور امانت داری کو خاص اہمیت حاصل ہے۔ اس کے برعکس جھوٹ، عہد شکنی اور خیانت کو بدترین گناہوں میں شمار کیا گیا ہے۔  
 ہر سیم الفطرت انسان کو ان عادتوں سے گھن آتی ہے؛ اس حدیث میں بھی ان کو نفاق کی نشانیاں بتایا گیا ہے۔

☆ البخاری : کتاب الإيمان، باب علامات المنافق: ۳۳، ومسلم :

كتاب الإيمان: بباب بيان خصال المنافق: ۲۱۱

حقیقی اور اصلی نفاق، انسان کی جس بدترین حالت کا نام ہے وہ تو یہ ہے کہ آدمی نے دل سے تو اسلام نہ قبول کیا ہو، لیکن کسی وجہ سے اپنے کو مون و مسلم ظاہر کرتا ہو، یہ نفاق دراصل بدترین اور ذلیل ترین قسم کا کفر ہے، اور ان ہی منافقین کے بارے میں قرآن مجید میں فرمایا گیا ہے: ﴿إِنَّ الْمُنَافِقِينَ فِي الدَّرْكِ إِلَّا سُفَلٌ مِّنَ النَّارِ﴾ (ضرور بالضرور یہ منافقین دوزخ کے سب سے نچلے ہے میں ڈالے جائیں گے)۔ لیکن بعض بری عادتیں اور بد خصلتیں بھی ایسی ہیں جن میں خاص طور پر جھوٹ، عہد ٹکنی، اور خیانت ہیں کہ ان کو منافقین سے خاص نسبت اور مناسبت ہے، اور وہ دراصل انھیں کی عادتیں اور خصلتیں ہیں، کسی صاحب ایمان پر ان کی پر چھائیں بھی نہیں پڑنی چاہیے۔ اب اگر کسی مسلمان میں ان میں سے کوئی عادت ہو تو یہ سمجھا جائے گا کہ اس میں یہ منافقانہ عادت ہے۔

الغرض ایک نفاق تو ایمان و عقیدہ کا نفاق ہے جو کفر کی بدترین قسم ہے، لیکن اس کے علاوہ کسی شخصیت کے طور طریق اور اعمال کا منافقانہ ہونا بھی ایک قسم کا نفاق ہے۔ اور ایک مسلمان کے لیے جس طرح یہ ضروری ہے کہ وہ کفر و شرک اور اعتقادی نفاق کی نجاست سے بچے، اسی طرح یہ بھی ضروری ہے کہ منافقانہ سیرت اور منافقانہ کردار و عمل کی گندگی سے بھی اپنے کو محفوظ رکھے۔ اللہ تعالیٰ ان منافقانہ خصلتوں سے ہماری حفاظت فرمائے۔ (آمین!)

## ازار لڑکا نے والوں کی سزا

(۲۳) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

“لَا يَنْظُرُ اللَّهُ يَوْمُ الْقِيَامَةِ إِلَى مَنْ جَرَّ إِذْارَةً بَطَرًا”。☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”اللہ تعالیٰ قیامت کے دن اس کی طرف نظر بھی نہ فرمائے گا  
جو فخر و غرور میں اپنا ازار لڑکائے۔“

**فوائد:-** عہدہ نبوی میں عرب متکبرین کا یہ فیشن تھا کہ کپڑوں کے استعمال میں بہت اسراف سے کام لیتے تھے، اور اس کو بڑائی کی نشانی سمجھتے تھے۔ ازار (تہبند) اس طرح باندھتے تھے کہ چلنے میں نیچے کا کنارہ زمین میں گھستتا۔ اسی طرح قیص، عمادہ اور دوسراے کپڑوں میں بھی اسی قسم کے اسراف کے ذریعے اپنی بڑائی اور چودھراہٹ کی نمائش کرتے؛ گویا دل کے تکبر اور احساسِ برتری کے اظہار اور تقاضہ کا یہ ایک ذریعہ تھا، اور اسی وجہ سے متکبرین کا خاص فیشن بن گیا تھا؛ رسول اللہ ﷺ نے اس کی سخت ممانعت فرمائی ہے، اور نہایت سُکنیں و عیدیں اس

کے بارے میں سنائی ہیں کہ قیامت کے دن جبکہ ہر بندہ اپنے رپ کریم کی نگاہ کا سخت محتاج ہو گا، ازارت لکانے والے اس سے محروم رہیں گے، اور جتنا کپڑا زیادہ لٹکایا جائے گا وہ حصہ جہنم میں جلا یا جائے گا۔

حضرت ابوسعید خدری (رض) کی ایک حدیث سے معلوم ہوتا ہے کہ ایمان والے کے لیے بہتر تو یہ ہے کہ اس کا ازار نصف پنڈلی تک ہو، اور اس کو ٹخنوں کے اوپر تک لے جانا جائز ہے، لیکن اس کے نیچے اگر جائے گا تو جہنم میں ہے۔ اگر بے خیالی میں ایسا ہو جائے تو حضرت ابن عمر (رض) کی ایک حدیث سے صاف معلوم ہوتا ہے کہ اس کا موآخذہ نہیں ہو گا؛ اسی لیے علماء کرام نے لکھا ہے کہ اگر ٹخنوں کے نیچے تہبند یا پامجامہ فخر و غرور کے جذبہ سے ہو تو حرام ہے، اور اگر فیش کے لیے ہو تو مکروہ ہے، اور اگر نادانستہ ایسا ہو جائے تو اس پر کوئی موآخذہ نہیں۔ موجودہ دور میں عمومی طور پر ٹخنوں سے ازارت نیچا کرنے کا رواج پڑ گیا ہے، اس لیے خاص طور سے اس کی طرف توجہ کی ضرورت ہے۔ اللہ تعالیٰ اس کی کراہیت ہمارے دلوں میں ڈال دے، اور اس سے بچنے کی توفیق عطا فرمائے۔ (آمین!)



## دارٹھی بڑھانے اور مونچیں تراشنے کا حکم

(۲۴) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

“جُزُوا الشَّوَارِبَ وَأَرْخُوَا الْلَّحْعَى، خَالِفُوا الْمَحْوُسَ” : ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”مونچیں کٹاؤ اور داڑھیاں بڑھاؤ، جموسیوں کی مخالفت کرو۔“

**فوائد:-** اس حدیث میں رسول اللہ ﷺ نے صاف صاف

مونچیں کٹانے اور داڑھی بڑھانے کا حکم فرمایا ہے۔ ان ہی جیسی روایات ہے استدلال کرتے ہوئے علماء نے ان دونوں چیزوں کو واجب لکھا ہے۔ بعض دوسری حدیثوں سے یہ بھی معلوم ہوتا ہے کہ تمام انبیاء و مسلمین کا طریقہ بھی یہی تھا، اور خاتم النبیین محبوب رب العالمین ﷺ کی سنت بھی یہی ہے۔ بعض روایتوں سے اس بارے میں بڑی شدت معلوم ہوتی ہے؛ ایک روایت میں آیا ہے کہ چند اہل کتاب آپ ﷺ کی خدمت میں حاضر ہوئے جن کی داڑھیاں منڈی ہوئی تھیں تو آپ ﷺ نے ان سے منھ پھیر لیا۔ لیکن افسوس ہے کہ آج امت کا ایک بڑا طبقہ اس محبوب سنت سے

محروم ہے۔ کاش ہم مسلمان محسوس کریں کہ داڑھی رکھنا ہمارے ہادی برحق (ﷺ) اور دوسرے نبیوں اور رسولوں کی سنت اور ان کے طریقے سے وابستگی کی علامت ہے، اور داڑھی نہ رکھنا ان کے منکروں کا طریقہ ہے۔ روایتوں سے یہ بات بھی معلوم ہوتی ہے کہ داڑھی بے ترتیبی کے ساتھ بڑھ جائے تو اس کو برابر کر لینا چاہیے؛ آنحضرت (ﷺ) اور صحابہ کرام (رض) سے یہ عمل ثابت ہے، علماء کرام نے اس کے لیے کم ازکم ایک مشت کی تحدید کی ہے۔

حدیث کے آخری جز سے یہ بھی معلوم ہوتا ہے کہ ہم اہل باطل کی مخالفت پر مامور ہیں؛ اہل شرک و بدعت کا طور طریقہ، رہن سہن اختیار کرنا اہل ایمان کا شیوه نہیں۔ اللہ تبارک و تعالیٰ فرماتا ہے ﴿وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّاسُ﴾ (اور تم طالبوں کی طرف مائل نہ ہونا، ورنہ آگ تمھیں پکڑ لے گی)۔ طالبوں اور مشرکوں کی طرف جھکاؤ نہ طرز فکر میں ہونہ طرز عمل میں، نہ ظاہری لباس میں اور نہ وضع قطع میں ہو کہ یہ چیزیں اللہ کو ناراض کرنے والی ہیں۔ اس حدیث میں خاص طور پر محسیوں کا ذکر اس لیے کیا گیا ہے کہ ان کے یہاں داڑھیاں کٹانے اور موچھیں بڑھانے کا رواج تھا؛ توجہاں داڑھی بڑھانے اور موچھیں کٹانے میں اور حکمتیں ہیں وہاں ایک حکمت یہ بھی ہے کہ اس سے محسیوں کی مخالفت ہوتی ہے، اور مسلمانوں کو اہل باطل کی مخالفت کا حکم ہے۔

## سلام کو عام کرنے کی تاکید

(۲۵) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):  
“أَفْشُوا السَّلَامَ بَيْنَكُمْ”. ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”آپس میں سلام کو عام کرو۔“

**فوائد:-** دنیا کی تمام متمدن قوموں میں ملاقات کے وقت پیار و محبت یا جذبہ اکرام و خیر اندیشی کے اظہار کرنے، اور مخاطب کو مانوس و مسرور کرنے کے لیے کوئی خاص کلمہ کہنے کا رواج رہا ہے، نبی آخر الزمان حضرت محمد ﷺ نے اس امت کو ”السلام علیکم“ ”کہنے کی تاکید فرمائی ہے۔ اور واقعہ یہ ہے کہ اس سے بڑھ کر کوئی کلمہ محبت و تعلق ہونا میں سکتا۔ یہ ایک بہترین دعا یہ کلمہ ہے؛ اس میں چھوٹوں کے لیے شفقت و پیار بھی ہے، اور بڑوں کے لیے اکرام و تعظیم بھی۔ پھر یہ ”السلام“ اسمائے الہمیہ میں سے ایک اسم ہے، اور اللہ تبارک و تعالیٰ نے انہیاً نے کرام علیہم السلام کے لیے بھی اس کا استعمال فرمایا ہے، اور اس میں عنایت اور پیار و محبت کا رس بھرا ہوا ہے۔

☆ مسلم : کتاب الإيمان، باب بيان لا يدخل الجنۃ إلا المؤمنون: ۱۹۴

اگر ملاقات کرنے والے پہلے سے شناسا اور متعارف ہیں تو اس سے مزید اس تعلق و محبت کا اظہار ہوتا ہے، ورنہ یہی کلمہ تعلق و اعتماد اور خیر سکالی کا ذریعہ بن جاتا ہے۔ بہر حال یہ اسلام کا ایک شعار ہے، اور ایک مسلمان کا دوسرے مسلمان پر حق ہے؛ آپ ﷺ نے اس کے بڑے فضائل بیان فرمائے ہیں۔ یہ اہل ایمان کی باہمی محبت و مودت کا بھی ذریعہ ہے، اور اس پر دخول جنت کا بھی وعدہ فرمایا گیا ہے، اور اسلام میں پہنچ کرنے والے کو اللہ تعالیٰ سے قریب تر اور اس کی رحمت کا زیادہ سُحق گزروانا گیا ہے، نیز تکبر کا علاج بھی اس کو بتایا گیا ہے۔ آپ ﷺ نے یہ بھی فرمایا کہ ”السلامُ عَلَيْكُمْ“ کہنے والے کے لیے وہ نیکیاں ہیں، اور حُو” وَرَحْمَةُ اللَّهِ“ کا اضافہ کرے اس کے لیے بیس، اور جو ”وَبَرَكَاتُهُ“ بھی کہے اس کے لیے تیس نیکیاں لکھی جاتی ہیں۔ اس کے احکام میں سے یہ بھی ہے کہ جب آڑ ہو جائے اور دوبارہ ملاقات ہو تو پھر سلام کریں۔ اگر تنہا فرد ہو تو وہ جماعت کو سلام کرے، اسی طرح کم لوگ زیادہ لوگوں کو سلام کریں، سوار پیدل کو سلام کرے، اور آنے والے بیٹھے ہوئے لوگوں کو سلام کرے۔ اسی طرح رخصت ہوتے وقت بھی سلام کرنا مسنون ہے۔ یہ خیال بھی رہنا چاہیے کہ اس کے سلام کرنے سے کسی سونے والے کی آنکھ نہ کھل جائے یا کسی بندہ کو تکلیف نہ پہنچ۔ اللہ تعالیٰ ہمیں یہ آداب سیکھنے کی توفیق عطا فرمائے۔ (آمین!)

## جب چھینک آئے

(۲۶) عَنْ أَبِي هُرَيْرَةَ (رضي الله عنه) قَالَ: قَالَ رَسُولُ اللَّهِ (صلوات الله عليه وسلم): إِذَا عَطَسَ أَحَدُكُمْ فَلْيَقُلْ: الْحَمْدُ لِلَّهِ۔ ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا: ”جب تم میں سے کسی کو چھینک آئے تو ”الحمد للہ“ کہے۔“

فوائد:- چھینک کے ذریعے سے ایسی رطوبت اور ایسے ابخرات دماغ سے نکل جاتے ہیں جو اگر نہ نکلیں تو کسی تکلیف یا بیماری کا سبب بن جائیں، اس لیے صحت و اعتدال کی حالت میں چھینک کا آنا اللہ تعالیٰ کا فضل ہے؛ اسی لیے یہ ہدایت ہے کہ جس کو چھینک آئے وہ ”الحمد للہ“ کہے، جو کوئی پاس ہو وہ ”یرحمنک اللہ“ کہے، یعنی یہ چیز تمہارے لیے خیر و برکت کا ذریعہ بنے۔ پھر چھینکنے والا اس دعا دینے والے بھائی کو ”یہدیکُمُ اللَّهُ وَيُصلِحُ بَالْكُمْ“ کہہ کر دعا دے۔ یہ بھی مسنون ہے کہ چھینکتے وقت ہاتھ یا کپڑا منہ پر رکھ لے، اگر بار بار چھینکیں آئیں یا مرض کی وجہ سے ہوں تو ”الحمد للہ“ کہنا اور جواب میں پاس والے کو ”یرحمنک اللہ“ کہنا ضروری نہیں۔

## تواضع و اکساری

(۲۷) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

☆ مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ عَزَّ وَجَلَّ .

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:

”جو بھی اللہ کے لیے تواضع اختیار کرے گا،

اللہ تعالیٰ اس کو سر بلندی عطا فرمائیں گے۔“

**فوائد:** - تواضع یعنی فروتنی اور خاکساری ان خاص اخلاق

میں سے ہے جن کی قرآن و حدیث میں بہت زیادہ تاکید فرمائی گئی ہے، اور

اور بڑی ترغیب دی گئی ہے؛ جس کی وجہ یہ ہے کہ انسان بندہ ہے، اور

بندہ کا حسن و کمال یہی ہے کہ اس کے ہر عمل سے بندگی اور نیازمندی

ظاہر ہو، اور تواضع و خاکساری بندگی و عبدیت کے مظاہر میں سے ہے۔

اللہ تعالیٰ کو بندہ کی بندگی سب سے زیادہ محبوب ہے؛ اس لیے قرآن

میں اللہ تعالیٰ نے نبی اکرم ﷺ کی سب سے بڑی مدح و توصیف کی جگہ

پر یعنی معراج کے موقع پر آپ کا تذکرہ ”عبد“ کہہ کر فرمایا ہے؛ ارشاد

بَارِي تَعَالَى هُوَ (سُبْخَنَ الَّذِي أَسْرَى بِعَبْدِهِ لَيَلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى ..... ) (وہ ذات پاک ہے جس نے اپنے بندہ کو راتوں رات مسجد حرام سے مسجد اقصیٰ پہنچا دیا)۔

اس کے برخلاف تکبر اور بڑائی کا احساس اللہ بتارک و تعالیٰ کو سب سے زیادہ ناپسندیدہ ہے؛ روایتوں میں آتا ہے کہ جو بھی تکبر اور بڑائی کا روایہ اختیار کرے گا اللہ تعالیٰ اس کو نیچا کر دے گا، اس کا نتیجہ یہ ہو گا کہ وہ تمام لوگوں کی نگاہ میں ذلیل و حقیر ہو جائے گا، اگرچہ خود اپنے خیال میں بڑا ہو لیکن دوسرے کی نظر میں ذلیل اور بے وقت ہو جائے گا۔ ایک روایت میں یہ بھی ہے کہ جس کے دل میں رائی کے برابر بھی کبر ہو گا وہ جنت میں داخل نہ ہو سکے گا۔

ایک حدیث میں آتا ہے کہ: ”إِنَّ اللَّهَ أَوْحَى إِلَيَّ أَنْ تَوَاضِعُوا حَتَّى لَا يَغْنِي أَحَدٌ عَلَى أَحَدٍ وَلَا يَفْخَرُ أَحَدٌ عَلَى أَحَدٍ“۔ (رسول اللہ ﷺ سے ارشاد فرمایا کہ اللہ تعالیٰ نے میری طرف وی فرمائی اور حکم بھیجا کہ تواضع و خاکساری اختیار کرو، جس کا نتیجہ یہ ہونا چاہیے کہ کوئی کسی پر ظلم و زیادتی نہ کرے اور کوئی کسی کے مقابلہ میں خرمنہ کرے)۔

اللہ تعالیٰ اس خبیث مرض سے ہم سب کی حفاظت فرمائی حقيقة بندگی اور فناست نصیب فرمائے تاکہ دنیا و آخرت کی کامیابی سے ہم سرخ رو ہو سکیں۔

## شرم و حیا

(۲۸) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):  
“الْحَيَاةُ شُبَّةٌ مِّنَ الْإِيمَانِ.” ☆

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:  
”حیا ایمان ہی کا ایک حصہ ہے۔“

فوائد:- انسانی اخلاق میں حیا کا مقام نہایت بلند ہے، اور یہ انسان کی وہ صفت ہے اور ایک ایسا مادہ ہے کہ جب انسان خلاف فطرت اعمال اور برا سیوں کے قریب ہوتا ہے تو اس میں ایک طرح کی جھگٹک اور شرم پیدا ہوتی ہے جو اس کے اور برے عمل کے درمیان ایک جگاب بن جاتی ہے، اور انسان بہت سے گناہوں اور معاصی سے محفوظ ہو جاتا ہے؛ اسی لیے حیا کا ایمان سے گہرا تعلق ہے۔ نبی کریم ﷺ نے صحابہ کرام سے فرمایا تھا کہ نبیوں کی جو باتیں محفوظ ہیں، ان میں یہ بات بھی ہے کہ ”إِذَا لَمْ تَسْتَحِيْ فَاصْنَعْ مَا شِئْتَ“ (اگر تم میں حیا کا مادہ نہیں تو جو چاہو کرو)۔ یہ بھی معلوم ہونا چاہیے کہ حیا صرف اپنے ہم جنوں سے

نہیں کی جاتی، بلکہ سب سے زیادہ جس سے حیا ہم کو کرنی چاہیے وہ ہمارا خالق و پروردگار ہے؛ عام طور پر لوگ بے حیا صرف اس کو سمجھتے ہیں جو اپنے بڑوں کا خیال نہ کرے، بلاشبہ وہ بے حیا ہے، لیکن سب سے بڑا بے حیا وہ بدجنت ہے جو اپنے رب سے نہیں شرماتا، اور یہ جانے کے باوجود کہ اللہ اس کے کاموں کو دیکھتا ہے اور اس کی باتوں کو سنتا ہے، اس کے سامنے وہ برقے کام اور بے جا حرکتیں کرتا ہے !!

ترمذی شریف میں روایت ہے کہ نبی کریم ﷺ نے اپنے اصحاب کو خطاب کر کے فرمایا: ”اللہ سے ویسی ہی حیا کرو جیسی کرنی چاہیے“۔ صحابہ کرام ﷺ نے عرض کیا: ”الحمد للہ ہم حیا کرتے ہیں۔“ آپ ﷺ نے فرمایا: ”یہ نہیں! بلکہ اللہ سے حیا کرنے کا حق یہ ہے کہ سرکی اور اس میں آنے والے خیالات و افکار کی غمہداشت کرو، اور پیٹ کی اور جو کچھ اس میں بھرا ہوا ہے اس کی غرانی کرو (یعنی غلط افکار سے دماغ کی، اور حرام غذا سے پیٹ کی حفاظت کرو)، اور موت اور موت کے بعد قبر میں جو حالات ہونی ہے اس کو تصور میں رکھو۔ اور جو شخص آخرت کو اپنا مقصد بنائے وہ دنیا کی آرائش اور عشرت سے دستبردار ہو جائے گا، اور اس چند روزہ زندگی کے عیش کے مقابلہ میں آگے آنے والی زندگی کی کامیابی کو اپنے لیے پسند اور اختیار کرے گا۔ جس نے یہ سب کچھ کیا، سمجھو کہ اس نے اللہ سے حیا کرنے کا حق ادا کر دیا۔“

## دوستی

(۲۹) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):  
 "الرَّجُلُ عَلَى دِينِ خَلِيلِهِ فَلَيُنْظِرْ أَحَدُكُمْ مَنْ يُخَالِلُ".  
 ☆ حضرت ابو ہریرہؓ سے روایت ہے کہ اللہ کے رسول (صَلَّى اللَّهُ عَلَيْهِ وَسَلَّمَ) نے ارشاد فرمایا:  
 "آدمی اپنے دوست کے دین پر ہوتا ہے  
 تو وہ خوب دیکھ لے کہ کس سے اس کی دوستی ہے۔"

فوائد:- یہ ایک حقیقت ہے کہ آدمی جس سے محبت رکھتا ہے،  
 دوستی رکھتا ہے، اسی کے ساتھ اٹھتا بیٹھتا ہے، اسی کے طور طریق کو پسند کرتا  
 ہے، اور اسی کے مطابق زندگی گزارنے کی کوشش کرتا ہے۔ اور یہ بات بھی  
 عام مشاہدہ کی ہے کہ دوستوں کا رہن سہن عام طور پر ایک جیسا ہوتا ہے، اور  
 مزاج میں قرب و یکسانیت ہی اکثر ویژت دوستی کا پیش خیرمختی ہے۔  
 بہترین دوستی وہ ہے جو اللہ تعالیٰ کے لیے ہو، جس میں ایک دوسرے کو نیکی پر  
 آمادہ کرے، اور برائی پر نکیر کرے۔ ورنہ دنیا کے اعتبار سے یہ وہ دوستی ہے جو  
 آخرت میں دشمنی سے بدل جائے گی؛ اللہ تعالیٰ کا ارشاد ہے: ﴿الْأَخْلَاءُ﴾

يَوْمَئِذٍ بَعْضُهُمْ لِيَعْضِلُ عَدُوًّا إِلَّا الْمُتَّقِينَ ﴿١﴾ (جتنے دوست ہیں اس دن ایک دوسرے کے دشمن ہوں گے سوائے تقویٰ والوں کے)؛ کیوں کہ اس روز باطل کی دوستی کا نقصان محسوس ہوگا تو لا محالہ اس سے کراہت اور دوستوں سے نفرت ہوگی کہ یہ لوگ نقصان کا باعث ہوئے۔

اس زمانے میں عام طور پر دوستیاں اپنے ذاتی منافع و اغراض کے لیے یا حفظیں سجانے کے لیے کی جاتی ہیں جس کے مفاسد روز افزروں ہیں کہ عام طور پر یہی دنیا میں بھی بر بادی کا سبب ہوتی ہیں، اور آخرت کا نقصان اپنی جگہ پر ہے۔ بلاشبہ اگر یہی دوستی اللہ کے لیے ہو، اور اس میں دو مسلمانوں میں صرف اللہ کے لیے محبت ہو تو اس کے بڑے فضائل حدیث میں وارد ہوئے ہیں۔ حضرت علی کرم اللہ وجہہ سے مصطفیٰ عبد الرزاق میں ایک روایت منقول ہے کہ ”دو دوست مومن تھے اور دو کافر؛ مومن دوستوں میں ایک کا انتقال ہوا اور اسے جنت کی خوشخبری سنائی گئی تو اسے اپنا دوست یاد آیا، اور اس نے دعا کی اے اللہ! یہ مجھے بھلانی کا حکم کرتا تھا، برائی سے روکتا تھا، اور موت کو یاد دلاتا تھا۔ اے اللہ! تو نے جو نعمتیں مجھے عطا فرمائی ہیں اس کو بھی مرنے کے بعد عطا فرم اور دنیا میں اس کو گراہ نہ کر۔ کہا جائے گا: اگر اس کی نعمتیں تصحیح بتا دی جائیں تو تم روؤں کم اور ہنسو زیادہ۔ پھر جب دوسرے کا بھی انتقال

ہو جائے گا تو دونوں کی ارواح جمع کی جائیں گی، اور دونوں کو ایک دوسرے کی تعریف کرنے کا حکم دیا جائے گا۔ اس کے برخلاف جب کافر دوستوں میں سے ایک کا انتقال ہو گا اور اپنی بد اعمالیوں کے نتائج دیکھے گا تو کہہ گا: اے اللہ! میرے دوست ہی نے مجھے بہکایا تھا تو اس کو بھی جہنم کا مزہ چکھا۔ پھر جب دوسرے کا انتقال ہو گا تو دونوں کی روحلیں جمع کی جائیں گی، اور ایک دوسرے پر لعنت و ملامت کا حکم ہو گا۔ اور اس سے بڑھ کر جہنم کا اذاب ہے۔ (أَعَذَّنَا اللَّهُ مِنْهَا)

جو محبت اور دوستی صرف اللہ کے لیے ہواں کے بارے میں حدیث قدسی میں آتا ہے کہ ”وَجَبَتْ مَحَبَّتُي لِلْمُتَحَابِينَ فِي“ (میری محبت ان لوگوں کے لیے طے ہے جو میرے لیے آپس میں محبت کرتے ہیں)۔ دوسری حدیث قدسی میں ہے: ”أَيْنَ الْمُتَحَابُونَ فِي؟ الْيَوْمَ أَظَلَّهُمْ فِي ظِلِّيْ يَوْمٍ لَا ظِلَّ إِلَّا ظِلِّيْ“ (کہاں ہیں میرے لیے آپس میں محبت کرنے والے؟ آج میں ان کو اپنے سائے میں جگہ دوں گا جب کہ میرے سائے کے سوا کوئی سائی نہیں)۔

آج جب کہ دوستیاں اور محبتیں عام طور پر دنیاوی منافع کے لیے کی جاتی ہیں، یہ حدشیں اہل ایمان کے لیے روشنی کا مینار ہیں۔

## قیامت کے روز اعضائے وضو کی چمک

(۳۰) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ) :

”تَرِدُونَ عَلَيَّ غُرَامًا مُحَجَّلِينَ مِنْ أَنْوَرِ الْوُضُوءِ“.

حضرت ابو ہریرہؓ سے روایت ہے کہ اللہ کے رسول ﷺ نے ارشاد فرمایا:

”تم مجھ سے اس حال میں ملوگے کہ وضو کے اثر سے پیشانی اور ہاتھ پاؤں چمک رہے ہوں گے۔“

فوائد:- دنیا میں وضو کا ظاہری فائدہ تو ہوتا ہی ہے کہ اس سے ہاتھ پاؤں کی صفائی ہو جاتی ہے، لیکن اس کا اصل فائدہ وہ ہے جو اس حدیث میں اور اس کے علاوہ بعض دوسری احادیث میں بیان ہوا ہے۔ ایک حدیث میں آتا ہے کہ جو اچھی طرح (آداب و سنن) کا خیال رکھتے ہوئے وضو کرے تو وضو کے پانی سے اس کے گناہ دحل جاتے ہیں اور وہ پاک صاف ہو جاتا ہے۔ مزید برآں قیامت میں اس کا ایک اثر یہ بھی ظاہر ہو گا جیسا کہ مذکورہ بالا حدیث میں وارد ہوا ہے کہ وضو کرنے والے آپ ﷺ کے امتیوں کے چہرے اور ہاتھ پاؤں وہاں

☆ مسلم: كتاب الطهارة، باب استحباب إطالة الغرة والتحجيل في

روشن و تاباں ہوں گے، اور یہ وہاں ان کا امتیازی نشان ہوگا۔ اور پھر جس کا وضو جتنا کامل اور مکمل ہوگا اس کی یہ نورانیت اور تابانی بھی اسی درجہ کی ہوگی۔ اب جس سے ہو سکے وہ اپنی اس نورانیت کو مکمل کرنے کی امکانی کوشش کرتا رہے، جس کی صورت یہی ہے کہ وضو ہمیشہ فکر و اہتمام کے ساتھ پورا کرے، زر آداب کی پوری تکمیل اشتراحت رکھے۔

آج کے اس مشینی دور میں وضو بھی مشینی ہو گیا ہے؛ نہ نیت کا استحضار رہتا ہے اور نہ دعاؤں کا اہتمام۔ ایک حدیث میں وارد ہے کہ اگر وضو شروع کرنے سے پہلے ”بِسْمِ اللَّهِ الرَّحْمَنِ الرَّحِيمِ“ پڑھ لیا جائے تو پورا جسم گناہ کی آلودگی سے پاک ہو جاتا ہے۔ ترمذی شریف کی ایک روایت میں یہ بھی آتا ہے کہ وضو پورا کر لینے کے بعد جو یہ کلمات کہے اس کے لیے جنت کے آٹھوں دروازے کھل جاتے ہیں، وہ کلمات یہ ہیں:

”أَشْهُدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهُدُ أَنَّ مُحَمَّداً عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ“ (میں گواہی دیتا ہوں کہ اللہ کے سوا کوئی معبود نہیں، وہ اکیلا ہے، اس کا کوئی شریک نہیں، اور میں گواہی دیتا ہوں کہ محمد ﷺ اللہ کے بندے اور اس کے رسول ہیں، اے اللہ! مجھے توبہ کرنے والوں میں بنا، اور پاکی اختیار کرنے والوں میں بنا)۔

## مسواک کی فضیلت

(۳۱) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ): لَوْلَا أَنْ أَشَقَ عَلَى أُمَّتِي لَأَمْرُهُمْ بِالسَّوَاكِ عِنْدَ كُلِّ صَلَاةٍ۔ ☆  
ترجمہ: ”اگر یہ خیال نہ ہوتا کہ امت پر مشقت ہو جائے گی  
تو میں ہر نماز کے وقت مسوک کرنے کا حکم دیتا۔“

فواہد:- طہارت و نظافت کے سلسلہ میں رسول اللہ (صَلَّى اللَّهُ عَلَيْهِ وَسَلَّمَ)  
نے جن چیزوں پر خاص طور پر زور دیا ہے اور بڑی تاکید فرمائی ہے، ان  
میں مسوک بھی ہے۔ مسوک کے جو بھی فوائد ہیں وہ اپنی جگہ پر، لیکن  
دینی نقطہ نگاہ سے اس کی اصل اہمیت یہ ہے کہ اللہ تعالیٰ کو بہت راضی  
کرنے والا عمل ہے؛ اللہ کے رسول (صَلَّى اللَّهُ عَلَيْهِ وَسَلَّمَ) کا ارشاد ہے: ”السِّوَاكُ  
مَطْهَرَةٌ لِلْفَمِ وَ مَرْضَاةٌ لِلرَّبِّ“ (یعنی مسوک منہ کو خوب صاف کرنے  
والی اور رب کو خوب راضی کرنے والی چیز ہے)۔

کسی بھی چیز میں نفع کے دو پہلو ہوتے ہیں؛ ایک یہ کہ وہ دنیا کی  
زندگی کے انتبار سے مفید اور نفع بخش ہو، دوسرے یہ کہ آخرت کی زندگی

میں کام آئے، مسوک میں یہ دونوں چیزیں جمع ہیں؛ اس سے منھ کی صفائی ہوتی ہے، بُوزائل ہوتی ہے، مضر ما دے خارج ہوتے ہیں، یہ اس کے نقد دنیوی فوائد ہیں۔ اور اس کا ابدی اور اخروی فائدہ یہ ہے کہ رضائے الٰہی کے حصول کا ذریعہ ہے۔

حدیشوں سے معلوم ہوتا ہے کہ رسول اللہ ﷺ ہر فیند سے جانے کے بعد خاص طور پر تجد کے لیے اٹھتے وقت پابندی اور اہتمام سے مسوک فرماتے تھے۔ اسی طرح جب گھر تشریف لاتے تو پہلے مسوک فرماتے۔ علماء نے ان ہی احادیث کی بنیاد پر لکھا ہے کہ مسوک کرنا یوں تو مختلف اوقات میں باعث اجر و ثواب ہے، لیکن پانچ موقعوں پر اس کی اہمیت زیادہ ہے: (۱) وضو میں (۲) نماز کے لیے (اگر نمازو وضو میں فصل ہو گیا ہو) (۳) قرآن مجید کی تلاوت کے لیے (۴) سوکر اٹھتے وقت (۵) منھ میں بدبو پیدا ہو جانے یا دانتوں میں تغیر آجائے کے وقت، ان کی صفائی کے لیے۔

یہ ایک ایسی محظوظ سنت ہے جو اس زمانے میں متروک ہوتی جا رہی ہے، اور اس سنت کے نور سے عمومی طور پر محرومی ہے۔ اللہ تعالیٰ اس مبارک سنت کو زندہ کرنے کی ہمیں توفیق بخشنے کہ ہم خود بھی اس پر عمل کرنے والے ہوں اور دوسروں کو بھی بہتر طریقہ پر اس کی طرف متوجہ کریں۔

(وَفَقَّنَا اللَّهُ لِذَلِكَ)

## نماز کی تاکید

(۳۲) عَنْ أَبِي هُرَيْرَةَ (رضي الله عنه) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):

“إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ مِنْ عَمَلِهِ صَلَاتُهُ.” ☆

ترجمہ: ”قيامت کے دن بندے کے عمل میں سب سے پہلے جس چیز کا حساب لیا جائے گا وہ اس کی نماز ہے۔“

فوائد:- نماز بندوں پر اللہ تعالیٰ کا سب سے بڑا فریضہ ہے۔

دین کا ستون ہے۔ مسلمانوں اور کافروں کے درمیان وجہ امتیاز ہے۔ نجات کی شرط ہے۔ اور اس کو اللہ تعالیٰ نے ہدایت و تقویٰ کی بنیادی شرائط کے طور پر بیان فرمایا ہے؛ اسی لیے قیامت کے دن سب سے پہلے اسی کے بارے میں سوال ہوگا۔ یہ ہر آزاد اور غلام، امیر اور غریب، بیمار اور تندرست، مسافر اور مقیم پر ہمیشہ کے لیے، اور ہر حال میں فرض ہے۔ کسی بالغ انسان کو اس سے مستثنی نہیں کیا جاسکتا، یہاں تک کہ یہ حالت جنگ میں بھی فرض ہے اور اس کو ”صلوٰۃ الخوف“ کے نام سے موسم کیا گیا ہے۔ حقیقت میں یہ اس فطرت انسانی اور تقاضہ بشری کی تسلیم و تکمیل

☆ الترمذی: أبواب الصلاة باب ما جاء: إن أول ما يحاسب به العبد

ہے جس کو ہم ضعف و احتیاج، دعا و مناجات، عبودیت و تذلل اور خشوع و تواضع کا جذبہ کہہ سکتے ہیں۔ یہ وہ مضبوط رسی ہے جو بندہ اور رب کے درمیان پھیلی ہوئی ہے؛ وہ جب چاہے اس رسی کو مضبوطی سے تھام کر اپنی حفاظت کی ضمانت حاصل کر سکتا ہے۔ یہ اس کی روح کی غذا، درد کا درماں، زخم کا مرہم، بیماری سے شفا، اور اس کا سب سے بڑا ہتھیار اور سہارا ہے؛ اللہ تعالیٰ فرماتا ہے: ﴿يَا أَيُّهَا الَّذِينَ آمَنُوا اسْتَعِنُوْا بِالصَّبْرِ وَالصَّلَاةِ﴾ (۱۸۶ ایمان والو! صبر اور نماز سے اللہ کی مدد چاہو)۔ رسول اللہ ﷺ کے ارشاد میں بھی اس حقیقت کی طرف اشارہ ہے: ”جُعِلَتْ قُرْةُ عَيْنِي فِي الصَّلَاةِ“ (میری آنکھوں کی ٹھنڈک نماز میں رکھی گئی ہے)۔

بلاشبہ تارک صلوٰۃ نعمت عظمی سے محروم، اور تائیدِ الہی سے دور ہے۔ افسوس کی بات یہ ہے کہ مسلمانوں کی اکثریت اس اہم ترین فریضہ سے غافل ہے۔ ہم پر لازم ہے کہ ہم اس فریضہ اول سے غفلت برتنے والوں کو متوجہ کریں، اور کم سے کم اپنے اپنے علاقوں میں یہ کوشش کریں کہ کوئی مسلمان تارک صلوٰۃ نہ رہے۔ اللہ تعالیٰ ہم مسلمانوں کو اس فریضہ اول کے اہتمام کی توفیق عطا فرمائے۔ (آمین!)

## تہجد کی نماز

(۳۳) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلوات الله عليه):

”أَفْضَلُ الصَّلَاةَ بَعْدَ الْفَرِيضَةِ، صَلَاةُ اللَّيلِ“۔ ☆

ترجمہ: ”فرض نماز کے بعد افضل ترین نماز تہجد کی نماز ہے۔“

**فوائیں:-** روح کی تقویت کا سب سے بڑا ذریعہ اور دل کو حرارت پہنچانے اور گرم رکھنے کا سب سے موثر طریقہ ”قیام اللیل“ یعنی تہجد کی نماز ہے؛ جس کی قرآن مجید نے بار بار ترغیب دی ہے، اور تہجد پڑھنے والوں کی اس انداز سے تعریف کی ہے کہ جس سے اس کی خاص اہمیت معلوم ہوتی ہے۔ رسول اللہ (صلوات الله عليه) سفر و حضرونوں میں اس کی پابندی فرماتے تھے، اور جب کبھی نیند یا مرض کا غلبہ ہوتا تو دن میں بارہ رکعت پڑھ لیتے تھے۔ صحابہ کرام (صلوات الله عليهم) میں بھی اس کا عام رواج تھا۔ اسی طرح یہ ہر زمانہ اور ہر طبقہ میں صلحاء اور اہل اللہ، علماء و مجاہدین اور مخلصین و اہل دعوت کا شعار رہا ہے، وہ اپنے دن بھر کی محنت و مجاہدہ اور اپنے مشاغل و سرگرمیوں کے لیے، جن کے لیے غیر معمولی برداشت اور

قوت و ہمت کی ضرورت ہوتی ہے، اس شب بیداری و سحر خیزی سے قوت و غذا حاصل کرتے تھے؛ یہی امت کا معیار اور دستور تھا اور آج بھی یہی معیار دستور اس کے لیے نشان را ہے۔ خاص طور پر علمائے امت اور داعیانِ دین پر اس کا اہتمام لازم ہے کہ اسی سے دعوت میں روح اور کلام میں تا شیر پیدا ہوتی ہے، کارنبوت کی ادائیگی میں سہولت ہو جاتی ہے، اور خود اس کی ذات میں ایک خاص کشش پیدا ہو جاتی ہے، جس کے نتیجے میں وہ ہزار ہابندگانِ خدا کی ہدایت کا ذریعہ بن جاتا ہے۔ مگر یہ بات بھی لمحوظ رونی چاہیے کہ اس میں ریا کا شائبہ نہ ہو، اور رات کی تہائی میں اس کے اور رب کے درمیان کوئی چیز حائل نہ ہو۔

اللہ تبارک و تعالیٰ پورے اخلاص کے ساتھ اس کے اہتمام کی توفیق  
عطافرمائے۔ (آمین!)



## مساجد کی عظمت اور بازاروں سے کراہت

(۳۴) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته وسلامه عليه):

”أَحَبُّ الْبِلَادِ إِلَى اللَّهِ تَعَالَى مَسَاجِدُهَا

وَأَبْغَضُ الْبِلَادِ إِلَى اللَّهِ أَسْوَاقُهَا“۔☆

ترجمہ: ”اللہ تعالیٰ کے نزدیک جگہوں میں سب سے زیادہ محبوب  
مسجدیں ہیں، اور سب سے زیادہ ناپسندیدہ بازار ہیں۔“

فوائد: - زمین میں اللہ تبارک و تعالیٰ کو سب سے زیادہ  
مسجدیں محبوب ہیں، اور کیوں نہ ہوں جب کہ ان کی نسبت خود ذات  
وحده لاشریک سے ہے؛ ارشادِ بانی ہے: ﴿وَإِنَّ الْمَسَاجِدَ لِلَّهِ فَلَا  
تَذْعُوا مَعَ اللَّهِ أَحَدًا﴾ (اور مسجدیں (خاص) خدا کی ہیں تو خدا کے  
ساتھ کسی کی عبادت نہ کرو)۔

یہی وہ جگہ ہے جہاں اللہ (جل جلالہ) کی عظمت سب سے زیادہ نہ مایاں  
ہوتی ہے، جہاں کسی مخلوق کی کوئی عزت یا کسی بڑے کی کوئی خصوصیت  
نہیں۔ یہ ایک ایسی جگہ ہے جہاں آقا و غلام، حاکم و مکحوم، امیر و فقیر، سب  
☆ مسلم: كتاب المساجد و مواضع الصلاة، باب فضل الجلوس في

مساوی نظر آتے ہیں۔ یہ اپنی سادگی و سنجیدگی، سکینت و لطافت، اپنی پُر کیف روحانی فضا، پُر سکون ماحول، اور توحید کے کھلے ہوئے نمایاں شعائر میں دوسرے مذاہب و اقوام کی عبادت گاہوں سے بالکل مختلف ہے۔ یہ رحمت الٰہی کے متوجہ ہونے اور برکتوں کے نازل ہونے کی جگہ، اور خیر کا سرچشمہ ہے۔ اور بلاشبہ مسلمانوں کی تعلیم و تربیت اور اصلاح و رہنمائی کے مرکز کی حیثیت بھی اس کو حاصل رہی ہے؛ علم وہادیت کے سرچشمے، اصلاح و ارشاد کی تحریکیں، جہاد و سفر فروشی کی لہریں سب اسی مرکز سے اٹھتی رہی ہیں۔ اور آج بھی مسلمانوں کے لیے ضروری ہے کہ وہ مساجد سے اپنے رابطہ کو مضبوط کریں، اور مسلم معاشرہ میں ان کو دوبارہ وہی مرکزیت و اہمیت حاصل ہو جو پہلے تھی۔

اسی حدیث کے دوسرے جزو میں یہ فرمایا گیا کہ جس طرح مساجد اللہ کو محبوب ہیں، اسی کے برعکس بازار اس کو سب سے زیادہ ناپسندیدہ ہیں کہ وہ بے حیائیوں کا سرچشمہ ہیں، اور ناروا آرائش و زیبائش کے مظاہر ہیں۔ شیطان کو وہاں بہکانے کے ہزاروں موقع میسر آتے ہیں؛ اس لیے ان کو شیاطین کے اڈے بھی کہا گیا ہے، خاص طور سے موجودہ زمانے کی منڈیوں اور بازاروں میں تو وہ کون سی برائی ہے جو نہ ہوتی ہو؟

اس حدیث سے یقیناً یہ توجہ نکلتا ہے کہ ایک مسلمان کو اپنا دل مسجد

سے لگانا چاہیے، اس لیے کہ وہ مسلمانوں کا سب سے بڑا مرکز ہے تاکہ اس کا ان سات خوش نصیب لوگوں میں شمار ہو جو عرشِ الٰہی کے سامنے میں ہوں گے کہ ان میں سے ایک وہ بھی ہو گا جس کا دل مسجد میں لگا رہتا ہے۔ اسی طرح اس کے یہ شایان شان نہیں کہ وہ ہر وقت بازاروں میں چکر لگاتا پھرے، اور اس کا دل وہیں اٹکا رہے ہے؛ ہاں ضرورت کے لیے جانے کی شریعت میں اجازت ہے۔ لیکن اس کے آداب میں سے یہ ہے کہ نگاہیں پنجی رہیں، سلام کرنے والے کا جواب دے، اور خود وسروں کو سلام کرنے کی کوشش کرے۔



## جماعت کی فضیلت

(۳۵) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته عليه):

“صَلَاةُ الْجَمَاعَةِ تَعَدِّلُ خَمْسًا وَعِشْرِينَ مِنْ صَلَاةِ الْفَدْرِ”. ☆

ترجمہ: ”نماز بجماعت“ تھا پچیس نمازوں کے برابر ہے۔“

**فوائد:** - فرض نماز جماعت کے ساتھ ادا کرنے کا حکم ہے، اور اسلام میں نماز کا مزاج اور اس کی صحیح مشق یہی ہے۔ یہی وجہ ہے کہ رسول اللہ (صلواته عليه) اور آپ کے اصحاب کرام (صلواته عليهم) اس پر ایسی مداومت کرتے رہے کہ گویا وہ بھی نماز کا جز، اور نماز کے اندر داخل ہے؛ آپ (صلواته عليه) نے مرض وفات میں بھی اس کو ترک نہیں فرمایا۔ صحابہ کرام (صلواته عليهم) جماعت کا جس قدر اہتمام فرماتے تھے، اس کا اندازہ حضرت عبد اللہ بن مسعود (صلواته عليه) کی اس حدیث سے ہوتا ہے کہ اگر دو آدمیوں کے سہارے سے بھی کوئی لا یا جا سکتا تھا تو جماعت میں شرکت کے لیے اس کو لا یا جاتا تھا۔ صحابہ کرام فرماتے ہیں کہ جماعت میں وہی شریک نہیں ہوتا تھا جو کھلا ہوا منافق ہو۔ رسول اللہ (صلواته عليه) جماعت کے چھوڑنے پر سخت نکیر

☆ مسلم : کتاب المساجد و مواضع الصلاة، باب فضل صلاة

فرماتے؛ ایک روایت میں آپ ﷺ نے فرمایا کہ ”میں سوچتا ہوں کہ کسی کو نماز پڑھانے کا حکم دوں، پھر ان لوگوں کے پاس جاؤں جو جماعت سے پیچھے رہ جاتے ہیں پھر حکم دوں کہ لکڑیاں جمع کر کے ان کے گروں میں آگ لگادی جائے۔“

نماز بجماعت کے اندر اللہ تعالیٰ نے بہت سی حکمتیں اور مصلحتیں رکھی ہیں، ان میں بہت سے اخلاقی فوائد ہیں؛ رحمتوں کا نازل ہونا، عبادات پر مدامت کا آسان ہونا، جذبہ مسابقت کا پیدا ہونا، اس کے احکام و آداب کا سیکھنا، اس کے علاوہ اور بھی بہت سے فوائد ہیں جو جماعت کا اہتمام کرنے والوں کو حاصل ہوتے ہیں۔



## پہلی صفت کی فضیلت

(۳۶) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):

”خَيْرٌ صُفُوفُ الرِّجَالِ أَوْلُهَا“ ☆

ترجمہ: ”مردوں کی صفوں میں سب سے بہتر صفت  
ان کی پہلی صفت ہے۔“

**فوائد:** - روایات سے معلوم ہوتا ہے کہ اللہ تعالیٰ کی خاص رحمت اور فرشتوں کی دعا کے خصوصی مستحق اگلی صفت والے ہوتے ہیں، دوسری صفت والے بھی اگرچہ اس سعادت میں شریک ہیں مگر بہت پیچے ہیں؛ رحمت الہی کے طالب کو چاہیے کہ وہ حتی الوع پہلی صفت میں کھڑے ہونے کی کوشش کرے، اس کا ذریعہ صرف یہی ہے کہ مسجد میں پہلے پہنچنے کی کوشش کرے، صحیحین کی ایک روایت میں ہے کہ رسول اللہ (صلی اللہ علیہ وسلم) نے فرمایا: ”اگر لوگوں کو معلوم ہو جائے کہ پہلی صفت میں کھڑے ہونے کا کیا اجر و ثواب ہے اور اس پر کیا صلحہ ملنے والا ہے تو لوگوں میں ایسی مسابقت اور کشمکش ہو کہ قرعداندازی سے فیصلہ کرنا پڑے۔“ لیکن یہ بات بھی واضح

ہونی چاہیے کہ اس کے لیے کوئی ایسا طریقہ نہ اختیار کیا جائے جس سے بندگان خدا کو تکلیف پہنچے؛ اس لیے کہ پہلی صفائح میں کھڑا ہونا مستحب اور باعث فضیلت ہے، اور کسی کو ناحق تکلیف پہنچانا حرام ہے، اور کسی مستحب کے حصول کے لیے حرام کا ارتکاب درست نہیں، وہ کام اپنی جگہ حرام ہی رہے گا۔ اس کے لیے اول وقت میں مسجد پہنچنے کا اہتمام کرنا ہوگا، اور اذان سنتے ہی موذن کی آواز پر لبیک کہتے ہوئے مسجد کا رخ کرنا پڑے گا تاکہ صاف اول میں جگہ مل سکے۔ حضرت عائشہ رضی اللہ عنہا اذان کے وقت آپ ﷺ کا حال بیان فرماتی ہیں کہ آپ ﷺ ہمارے ساتھ کسی امر میں مشغول ہوتے، اذان سنتے ہی آپ ﷺ اچانک اس طرح کھڑے ہو کر مسجد تشریف لے جاتے کہ گویا پہچانتے ہی نہیں۔

اللہ تعالیٰ ہم سب کو اول وقت میں مسجد پہنچنے کی توفیق عطا فرمائے تاکہ صاف اول کی فضیلت ہمیں حاصل ہو سکے۔ (آمین!)



## دعا کی اہمیت

(۳۷) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ: قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ):

”لَيْسَ شَيْءٌ أَكْرَمٌ عَلَى اللَّهِ مِنَ الدُّعَاءِ“.

ترجمہ: ”اللہ کے نزدیک دعا سے بڑھ کر کوئی چیز باعث شرف نہیں۔“

فوائد:- بارگاہِ الہی میں جو چیز سب سے زیادہ پسندیدہ ہے وہ بندہ کی بندگی ہے، اور بندگی میں جتنا زیادہ بندہ کو اپنے ضعف و احتیاج کا احساس ہوتا ہے، اللہ کو اتنا ہی اس پر پیار آتا ہے۔ حقیقت میں دعا بھی اپنی ضرورت کے اظہار اور مالک الملک کے سامنے اپنی بے مائیگی کے اسی احساس کا نام ہے، اور بلاشبہ یہ عبادت کی روح ہے؛ اسی لیے فرمان نبوی ہے: ”الدُّعَاءُ مُخْلُصُ الْعِبَادَةِ“، (یعنی دعا عبادت کا مغز ہے)۔ رسول اللہ (صَلَّى اللَّهُ عَلَيْهِ وَسَلَّمَ) ہر اہم موقع پر دعا کا اہتمام فرمایا کرتے تھے، اور یہ نبوت جامعہ کے ساتھ آپ (صَلَّى اللَّهُ عَلَيْهِ وَسَلَّمَ) کی عبدیت کاملہ کا ایک مظہر تھا۔ آپ (صَلَّى اللَّهُ عَلَيْهِ وَسَلَّمَ) سے مختلف مواقع کی مختلف دعائیں منقول ہیں جن کا اہتمام کرنا بڑی برکت کی چیز ہے۔

☆ الترمذی: کتاب الدعوات، باب ما جاء في فضل الدعاء: ۳۳۷۰

دعا کرنے والے کو جس قدر اپنی عاجزی و بے بُی کا احساس ہوتا ہے اللہ تعالیٰ اتنی ہی اس کی دعا قبول فرماتے ہیں، دعا کرنے والا بہر حال محروم نہیں رہتا؛ یا تو منھ ما نگی مراد ملتی ہے یا اس کے عوض کوئی مصیبت ٹال دی جاتی ہے، ورنہ آخرت میں اس کا اجر یقینی ہے، اور اجر بھی ایسا کہ قیامت میں بندہ اس کو دیکھ کر کہے گا کہ کاش میری کوئی دعا دنیا میں قبول نہ ہوئی ہوتی اور اس کا اجر مجھے یہاں مل جاتا!

دعا کے احکام و آداب میں سے یہ ہے کہ پہلے اللہ کی حمد و شاہیان کرے پھر درود شریف پڑھے اور دعا کرے۔ دعا اپنے لیے بھی کرے، اپنے عزیزوں اور اہل تعلق کے لیے بھی کرے اور عام مسلمانوں کو بھی شامل کرے؛ حدیث میں آتا ہے کہ غائبانہ دعا زیادہ قبول ہوتی ہے۔ دعا کرتے وقت ہاتھ اٹھانا بہتر ہے کہ یہ اپنے احتیاج کی علامت ہے۔ فارغ ہو کر اپنے ہاتھوں کو چہرے پر پھیر لے۔ جامع دعاوں کا زیادہ اہتمام کرے، اور پورے یقین کے ساتھ دعا کرے۔ تنگی اور پریشانی کے وقت بھی دعا کرے اور خوش حالی کے زمانے میں بھی۔

بلاشبہ دعا سے غفلت بڑی محرومی کی بات ہے۔ دعا انفرادی بھی ہو سکتی ہے اور اجتماعی بھی، سرزی بھی ہو سکتی ہے اور جھری بھی، لیکن زیادہ اہتمام انفرادی اور سرزی دعاوں کا کرنا چاہیے کہ اس میں زیادہ حضوری نصیب ہوتی

ہے، اور یا کا خطرہ بھی کم ہوتا ہے۔ ساعات اجابت کا بھی اہتمام کرنا چاہیے؛ خاص طور پر جمعہ کے دن، تہجد کے وقت، اور بعد عصر قبیل مغرب قبولیت کی گھڑیاں ہیں۔ سفر میں بھی دعا کی قبولیت کا ذکر حدیث میں آتا ہے۔ دوسروں سے بھی دعا کی درخواست کرنی چاہیے، اس کا بھی ذکر حدیث میں آتا ہے۔ مسنون اور جامع دعائیں یاد نہ ہوں تو ان کو یاد کر لینا چاہیے۔

اب اس مضمون کو ایک جامع دعا پر ختم کیا جاتا ہے، حضرت ابو امامہ (رض) فرماتے ہیں کہ ہم نے رسول اللہ (صلی اللہ علیہ وسَلَمَ) کی خدمت میں عرض کیا کہ آپ نے بہت سی دعائیں سکھائی ہیں جو سب ہمیں یاد نہیں، تو آپ (صلی اللہ علیہ وسَلَمَ) نے فرمایا کہ کیا میں تھیں ایسی دعائیں بتاؤں جو ساری دعاؤں کی جامع ہو؛ وہ دعا یہ ہے:

”اللَّهُمَّ إِنِّي أَسْأَلُكَ مِنْ خَيْرِ مَا سَأَلْتَكَ مِنْهُ نَبِيُّكَ مُحَمَّدَ صَلَّى اللَّهُ عَلَيْهِ وَسَلَّمَ، وَأَعُوذُ بِكَ مِنْ شَرِّ مَا اسْتَعَاذَكَ مِنْهُ نَبِيُّكَ مُحَمَّدَ صَلَّى اللَّهُ عَلَيْهِ وَسَلَّمَ وَأَنْتَ الْمُسْتَعَانُ وَعَلَيْكَ الْبَلَاغُ وَلَا حَوْلَ وَلَا قُوَّةَ إِلَّا بِاللَّهِ“

(اے اللہ میں تجوہ سے ہر وہ بھلانی چاہتا ہوں جو تیرے نبی حضرت محمد (صلی اللہ علیہ وسَلَمَ) نے پناہ چاہی۔ تیری ہی ذات سے مر طلب کی جاسکتی ہے اور تجوہ ہی پر بھروسہ ہے، اور جو کچھ بھی طاقت و قوت ہے وہ اللہ ہی کے واسطے سے ہے)۔

## روزہ

(۳۸) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّمَ) قَالَ؛ قَالَ رَسُولُ اللَّهِ (صَلَّى اللَّهُ عَلَيْهِ وَسَلَّمَ)؛  
“الصِّيَامُ جُنَاحٌ”۔ ☆

ترجمہ: ”روزہ ڈھال ہے۔“

فوائد:- روزہ ارکان اسلام میں سے ایک رکن ہے۔ ہر عاقل، بالغ مسلمان پر روزے فرض کیے گئے ہیں؛ اس سے مقصود یہ ہے کہ نفس انسانی خواہشات اور عادات کے فکر سے آزاد ہو سکے، اس کی شہوانی قوتوں میں اعتدال پیدا ہو، اور اس کے ذریعے سے وہ سعادت ابدی کے گوہ مقصود تک رسائی حاصل کر سکے، اور حیات ابدی کے حصول کے لیے وہ اپنے نفس کا ترقی کر سکے۔ بھوک اور پیاس سے اس کی ہوس کی تیزی اور شہوت کی حدود میں تخفیف پیدا ہو، اور یہ بات یاد آئے کہ کتنے مسکین ہیں جو روزی روٹی کے لحاظ ہیں۔ وہ شیطان کے راستوں کو اس پر تنگ کر دے۔ اور اعضاء و جوارح کو ان چیزوں کی طرف مائل ہونے سے روک دے جن میں اس کی دنیا و آخرت دونوں کا نقصان

☆ البخاری : کتاب الصوم، باب هل يقول إني صائم إذا شتم: ۱۹۰۴ء،

مسلم : کتاب الصیام، باب فضل الصیام: ۲۷۰۵

ہے؛ اس لحاظ سے یہ اہل تقویٰ کی لگام، مجاہدین کی ڈھال اور اُبَار و مقریبین کی ریاضت ہے۔ قرآن مجید میں بھی اس کی طرف اشارہ موجود ہے؛ اللہ تبارک و تعالیٰ فرماتا ہے: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصَّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَقَوَّنُ﴾ (اے ایمان والو! تم پر روزے فرض کیے گئے ہیں جیسا کہ ان لوگوں پر فرض کیے گئے تھے جو تم سے پہلے ہوئے تاکہ تم متین بن جاؤ)۔

جو شخص رمضان کے مبارک مہینے میں جائز مأکولات و شربات سے باز رہتا ہے، اور خدا کے حکم کی تعییل میں اس کے قریب نہیں جاتا ہے وہ غیر رمضان میں ان چیزوں سے کیے قریب ہو سکتا ہے جن کو اللہ تبارک و تعالیٰ نے حرام قرار دیا ہے؟ رمضان المبارک کے روزوں سے اسے اپنے نفس پر کنٹروں کرنے اور اس کو قابو میں رکھنے کی بھی مشق ہو جاتی ہے۔ اور یہ مشق اس کی زندگی میں ایک ڈھال کی طرح ثابت ہوتی ہے کہ وہ اس کے ذریعہ سے اپنے آپ کو شیطانی حملوں اور نفسانی چالوں سے محفوظ رکھتا ہے، لیکن ضروری ہے کہ جس طرح وہ کھانے پینے سے بچے اسی طرح زبان اور نگاہ کی حفاظت بھی کرے، خاص طور پر غیبت روزہ کی حالت میں کسی زہر سے کم نہیں، بعض روایتوں میں یہاں تک آیا ہے کہ اس سے روزہ باقی نہیں رہتا، اس لیے آداب کے ساتھ روزہ کا اہتمام ہونا چاہیے۔

## انفاق فی سبیل اللہ کی اہمیت

(۳۹) عَنْ أَبِي هُرَيْرَةَ (صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ) قَالَ، قَالَ رَسُولُ اللَّهِ (صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ) :

”قَالَ اللَّهُ تَعَالَى: أَنْفِقْ يَا ابْنَ آدَمَ أَنْفِقْ عَلَيْكَ“ .☆

ترجمہ: ”اللہ تعالیٰ فرماتا ہے کہ اے ابن آدم! تو خرچ کر میں تجوہ پر خرچ کروں گا۔“

فوائد:- اس حدیث میں مسلمانوں کو صاف صاف اس بات کی تلقین کی گئی ہے کہ اللہ کے دیے ہوئے مال میں سے خرچ کریں، تو اللہ تعالیٰ انعام و اکرام کی بارش فرمائے گا؛ ایک حدیث میں آتا ہے کہ ”اللہ تعالیٰ ہر روز ایک فرشتے کو مامور فرماتے ہیں وہ یہ دعا کرتا ہے : اللَّهُمَّ أَعْطِ مُنْفِقًا خَلْفًا، اللَّهُمَّ أَعْطِ مُنْسِكًا تَلْفًا“ (اے اللہ دینے والے کو بہترین بدل عطا فرماء اور روکنے والے کے مال کو تلف کر دے)۔ پھر مرنے کے بعد والی ابدی زندگی میں اس کا اجر اس سے بہت زیادہ ہے؛ ایک حدیث میں آتا ہے کہ بروز محشر صدقہ دینے والا اپنے صدقے کے سایہ میں ہوگا۔ اور اسی طرح کی متعدد احادیث مروی ہیں جن میں

صدقات کے فضائل بیان ہوئے ہیں۔ نبی کریم ﷺ کے بارے میں مروی ہے کہ اپنی ضرورت سے زائد مال تھوڑی دیر کے لیے بھی رکھنا پسند نہ فرماتے تھے؛ علامہ ابن قیم حیر فرماتے ہیں کہ رسول اللہ ﷺ اپنے مال کو سب سے زیادہ صدقات و خیرات میں صرف فرماتے تھے، آپ ﷺ سے اگر کوئی شخص سوال کرتا اور آپ ﷺ کے پاس وہ چیز ہوتی تو کم و بیش کا خیال کیے بغیر اس کو عنایت فرمادیتے۔ آپ ﷺ اس طرح دیتے جیسے کمی و تنگی کا کوئی خوف نہ ہو۔ عطیات، صدقات، خیرات، آپ ﷺ کا محبوب عمل تھا۔ آپ ﷺ دے کر اتنا مسرور ہوتے جتنا لینے والا لے کر نہ ہوتا۔ آپ ﷺ جو دوستخا میں فرد تھے۔ آپ ﷺ کا ہاتھ صدقات کی بادیہاری تھا۔ اگر کوئی محتاج و ضرورت مند آجاتا تو آپ ﷺ اپنے اوپر اس کو ترجیح دیتے۔ آپ ﷺ کے دینے کے انداز بھی مختلف ہوتے؛ کبھی ہدیہ دیتے، کبھی صدقہ دیتے، کبھی کسی اور نام سے مرحمت فرماتے، کبھی کسی سے کوئی چیز خریدتے اور پھر اس کو سامان اور قیمت دونوں مرحمت فرمادیتے اور کبھی اصلی قیمت سے زائد مرحمت فرماتے، ہدیہ قبول فرماتے پھر اس سے بہتر کئی گناہ زائد مرحمت فرماتے؛ غرض کہ ہر ممکن طریقے سے صدقات و خیرات، نیکی و صدرحمی کے نئے طریقے اور زائل انداز پیدا فرمائیتے۔

انفاق کی ایک قسم توہہ ہے جس کو زکوٰۃ کہتے ہیں؛ یہ ہر صاحب نصاب عاقل بالغ مسلمان پر فرض ہے، اور یہ اسلام کے چار فرائض میں سے دوسرا ہم ترین فریضہ ہے؛ لیکن افسوس ہے کہ اس دوسرے فریضہ سے بھی امت کا بڑا طبقہ غافل ہے۔ انفاق کی دوسری قسم صدقاتِ نافلہ کی ہے کہ دوسروں کی حاجت برآری کی جائے، اور اپنی زائد ضرورتوں کو دبا کر دوسروں کے کام آیا جائے؛ یہ عمل اللہ کو بہت محبوب ہے، لیکن عام طور پر اس سے بھی غفلت ہے۔ اللہ تعالیٰ اس کی اہمیت ہم سب کو عطا فرمائے؛ خاص طور پر جوز زکوٰۃ میں کوتاہی کرنے والے ہیں، ان کو اس فریضہ کا ادا کرنے والا بنادے۔ (آمین!



## حج

(۴۰) عَنْ أَبِي هُرَيْرَةَ (رضي الله عنه) قَالَ؛ قَالَ رَسُولُ اللَّهِ (صلواته عليه):

“الْحَجُّ الْمَبُرُورُ لَيْسَ لَهُ جَزَاءٌ إِلَّا الْجَنَّةُ”. ☆

ترجمہ: ”مقبول حج کا جنت کے سوا کوئی بدلہ نہیں۔“

**فوائد:** اسلام کے اركان اربعہ میں سے آخری اور اہم ترین رکن، حج کی ادائیگی ہے۔ یہ اپنے سارے اركان و اعمال اور مناسک و عبادات کے ساتھ اطاعتِ محض، بے چوں چرا حکم بجالانے، اور ہر مطالبہ کے آگے سرجھ کا دینے کا نام ہے؛ حاجی کبھی مکہ میں نظر آتا ہے، کبھی منی میں، کبھی عرفات میں، کبھی مزادلفہ میں؛ کبھی شہرتا ہے، کبھی سفر کرتا ہے، کبھی خیمه گاڑتا ہے، کبھی خیمه اکھاڑتا ہے۔ وہ صرف حکم الہی کا پابند ہے؛ اس کا نہ خود کوئی ارادہ ہے نہ فیصلہ، نہ انتخاب کی آزادی۔ وہ منی میں اطمینان سے سانس بھی نہیں لینے پاتا کہ اس کو عرفات جانے کا حکم ملتا ہے، لیکن مزادلفہ جو کہ راستہ میں ہے، وہاں شہرنے کی اجازت نہیں ہوتی۔ عرفات میں وہ دن بھر دعا و عبادت میں مشغول رہتا ہے، اس کا جی چاہتا ہے کہ رات یہیں رہ

☆ البخاری: أبواب العمرة، باب وجوب العمرة وفضائلها: ۱۷۷۳،

ومسلم: كتاب الحج، باب فضل الحج والعمرة: ۳۲۸۹.

کرستا لے، لیکن اس کے بجائے اس کو مزدلفہ جانے کا حکم ملتا ہے۔ وہ زندگی بھرنماز کا پابند رہاتا، لیکن اس کو حکم ہوتا ہے کہ وہ مغرب کی نماز ترک کر دے اس لیے کہ وہ اللہ کا بندہ ہے، نماز میں اپنی عادت کا بندہ نہیں، اس کو حکم ہے کہ وہ یہ نماز مزدلفہ پہنچ کر عشاء کے ساتھ ملا کر پڑھے، یہاں اس کا خوب جی لگتا ہے، وہ سوچتا ہے کہ یہاں جی بھر کر ٹھہرے، لیکن اس کی بھی اجازت نہیں، اس کو اب منی کارخ کرنا ہے۔ اس کا یہی جذبہ اطاعت و فدائیت اللہ تبارک و تعالیٰ کو محبوب ہے۔ اب اگر کوئی شخص اخلاص کے ساتھ آداب کا خیال کرتے ہوئے حج کرتا ہے تو گویا وہ دریائے رحمت میں غسل کرتا ہے، جس کے نتیجے میں وہ گناہوں سے پاک و صاف ہو جاتا ہے، دنیا میں اس کو اطمینانِ قلب اور خوش حالی کی دولت نصیب ہوتی ہے، اور اس کے صلہ میں جنت کا ملنا اللہ تعالیٰ کا قطعی فیصلہ ہے۔ اللہ تعالیٰ ہم سب کو حج مبرور نصیب فرمائے۔ (آمین!)

الحمد لله الذي بعزته وجلاله تتم الصالحات وصلى الله تعالى على حبيبه سيدنا ومولانا محمد وآلہ وصحبہ أجمعين صلاةً وسلاماً دائمين متلازمين إلى يوم الدين.



